

చేగువేరా

# కార్మికలోకం

అక్టోబర్ 2009


మాసపత్రిక

వెల: రూ.5



బాపూ కలలు కన్న  
రాజ్యమిదేనా?





# సామ్యవాద సమరసింహం - చెగువేరా

“ఈ పోరాటానికి సరిహద్దులు లేవు. ప్రపంచంలో ఏ భాగంలో ఏమిజరిగినా దాన్ని మనం వట్టించుకోకుండా వుండజాలం. సామ్రాజ్యవాదానికి

వ్యతిరేకంగా ఏదేశంలో విజయం సాధించినా అది మన విజయమే! ఏ దేశం ఓడిపోయినా అది మన ఓటమే!” అని ప్రకటించాడు చెగువేరా. అర్జెంటీనాలో ఉన్నత కుటుంబంలో 14, జూన్ 1928నాడు జన్మించిన ‘చెగువేరా’ వైద్యవిద్యనభ్యసించాడు. విద్యార్థి దశలోనే తన మిత్రుడయిన అల్బర్తో గ్రానెడోతో కలిసి 1951సం॥లో లాటిన్ అమెరికా దేశాలలో ఒక మోటార్ సైకిల్ మీద పర్యటన చేశాడు. ఈ పర్యటన ప్రజల జీవితాలను ప్రత్యక్షంగా గమనించడానికి తోడ్పడింది. అమెరికాకు దక్షిణభాగానవున్న లాటిన్ అమెరికా దేశాలలో అమెరికన్ కంపెనీలు వ్యాపారం ముసుగులో సాగిస్తోన్న పెత్తనాన్ని తీవ్రంగా నిరసించాడు. ఆయాదేశాలలో ప్రజలు తీవ్ర పేదరికంలో మగ్గిపోవడం కొద్దిమంది పాలకులు అమెరికా వత్తానుతో అపార సంపద కూడబెట్టుకోవడాన్ని ప్రత్యక్షంగా చూసాడు. లాటిన్ అమెరికాలోని దేశాలన్ని కూడా ఒకే ఒక సామ్రాజ్యవాద శక్తి అయిన అమెరికా పరోక్ష పెత్తనంలో, దోపిడిలో నలిగిపోతున్నాయని గమనించాడు. ‘అక్టోపస్’లాగా విస్తరించి ఈ దేశాలన్నిటినీ గుప్పిట్లో పెట్టుకున్న అమెరికన్ సామ్రాజ్యవాదాన్ని ఓడించడమే ఏకైక మార్గంగా గుర్తించాడు. లాటిన్ అమెరికాలో ఈక్విడార్, గ్వాటెమాల, పెరూ, బోలీవియా, పనామా, కొలంబియా, వెనిజులా, క్యూబా, బ్రెజిల్, అర్జెంటీనా మొదలయిన దేశాలుగా విడివిడిగా వున్నప్పటికీ ఈ దేశాలన్నీ ఏకఖండంగా విముక్తి పోరాటాన్ని సాగించాలనే నిర్ణయానికి చెగువేరా వచ్చాడు.

చిన్నప్పటినుండి విస్తృత అధ్యయనంచేసిన చెగువేరా మార్క్సిస్టు భావజాలంతో తీవ్రంగా ప్రభావితమయ్యాడు. మార్క్సిస్టు విప్లవం ద్వారానే అదీను సాయుధపోరాటాన్ని ప్రారంభించి, ప్రజలను సాయుధ విప్లవంలో పాల్గొనేలా చేయడం ద్వారానే సామ్రాజ్యవాదాన్ని, అది బలపరుస్తోన్న కీలుబొమ్మ ప్రభుత్వాలను గద్దెదించగలమని చెగువేరా విశ్వసించాడు. నిత్యం దోపిడి, పీడనల్లో నలిగిపోతున్న ప్రజానీకం విముక్తికోసం తన జీవితాన్ని అంకితం చేయాలని నిశ్చయించుకున్నాడు. తన ఆశయసాధనకోసం 1953లో గ్వాటెమాల దేశంలో వైద్యవృత్తి ప్రారంభించి అక్కడి రాజకీయ ప్రముఖులందరితోటి సంబంధాలు పెట్టుకున్నాడు. అక్కడే మొదటిసారిగా క్యూబాకు చెందిన విప్లవకారులైన ఫిడెల్ కాస్ట్రో సోదరుల బృందంతో పరిచయమయింది. గ్వాటెమాలలో భూసంస్కరణలు చేసి అమెరికన్ కంపెనీ భూములను స్వాధీనం చేసుకున్న స్థానిక ప్రభుత్వాన్ని అమెరికా సిబిఎ అండతో కూలదోసింది. దానికి వ్యతిరేకంగా సాగిన పోరాటంలో చెగువేరా చురుగ్గా పాల్గొని సైనిక నియంతల నిర్బంధానికి గురయి ఆ దేశాన్ని వదిలిపెట్టాల్సివచ్చింది. అక్కడి నుండి మెక్సికోకు చేరి వైద్యవృత్తి చేస్తూనే లాటిన్ న్యూస్ ఏజన్సీకి ఫోటోగ్రాఫర్ గాకూడా పనిచేయసాగాడు. “26, జులై ఉద్యమం” పేరుతో పనిచేస్తోన్న ఫిడెల్ కాస్ట్రో బృందంతో ఆయన పరిచయం బలపడింది. ఒకరాత్రంతా ఫిడెల్ కాస్ట్రోతో చర్చలు జరిపిన చెగువేరా తానుకూడా క్యూబన్ విప్లవంలో భాగస్వామి కావాలని నిర్ణయించుకున్నాడు. కఠోరమయిన గెరిల్లా శిక్షణపొంది 25, నవంబర్ 1956 నాడు క్యూబాకు బయల్దేరిన 82 మంది విప్లవకారుల బృందంలో ఒకడిగా వెళ్ళాడు. క్యూబాకు చేరగానే వారిపై సైనిక దాడి జరగడంతో చెగువేరా పూర్తిస్థాయి గెరిల్లా

యోధుడుగా జీవితం మొదలు పెట్టాడు. ఆనాటి నుండి క్యూబా విముక్తి చెందేవరకు సాయుధపోరాటంలో పాల్గొని ఫిడెల్ కాస్ట్రో తరువాత స్థాయి నాయకుడిగా ఎదిగాడు. క్యూబా విముక్తి అనంతరం విప్లవ విజయాలను రక్షించుకోవడంకోసం అంతరంగిక కుట్రలను అణచివేయడంలోను, అమెరికా దిగ్బంధాన్ని ఎదుర్కోవడంలోను చెగువేరా కీలకపాత్ర పోషించారు. ఆర్థికమంత్రిగా, వ్యవసాయ సంస్కరణలకు, పారిశ్రామిక అభివృద్ధికి మార్గదర్శిగా, జాతీయబ్యాంకు అధ్యక్షుడుగా, విదేశాంగ ప్రతినిధిగా అవిశ్రాంతంగా కృషి చేశాడు. తనజీవితానుభవాలను వివరించే ఎన్నోరచనలు చేశాడు. గొప్ప మార్క్సిస్టు మేధావిగా చరిత్రలో నిలిచిపోయాడు. సాహసోపేతమైన గెరిల్లా యోధుడుగా 1960 నాటితరం ఆయన నుండి స్ఫూర్తిని పొందింది. ఆయన రచనల్లో మోటార్ సైకిల్ డైరీస్ ప్రపంచ ప్రసిద్ధిగాంచింది. 1970 నాటితరం ఆయన సాయుధపోరాట అనుభవాలను అధ్యయనం చేసి ప్రశంసలలో ముంచెత్తింది. 1980, 1990, ఈనాటి దశాబ్దంలో కూడా సామ్రాజ్యవాద వ్యతిరేక పోరాటాలకు, ప్రజావ్యతిరేక ప్రభుత్వాలను ప్రతిఘటిస్తున్నవారికి చెగువేరా జీవితం, రచనలు నిత్యం స్ఫూర్తినిస్తున్నాయి. 20వ శతాబ్దంలో ప్రపంచాన్ని అమితంగా ప్రభావితం చేసిన వందమంది వ్యక్తుల్లో చెగువేరా ఒకడిగా గుర్తించారు. గెరిల్లాయోధుడి వేషధారణలోవున్న చెగువేరా ఫోటో ఈరోజు ప్రపంచ ఖ్యాతినొందింది.

క్యూబాలో విప్లవప్రభుత్వంలో అత్యున్నతస్థానంలో వున్నప్పటికీ చెగువేరా తన జీవితాశయాన్ని మరువలేదు. ప్రపంచ విప్లవ సాధనకోసం తన పదవులను, క్యూబా పౌరసత్వాన్ని కూడా త్యాగంచేసి ఆఫ్రికన్ దేశమయిన కాంగోలో విప్లవోద్యమంకోసం వెళ్ళిపోయాడు. అక్కడి స్థానిక విప్లవకారుల వైఫల్యంతో విసుగుచెంది ఆదేశాన్ని విడిచి బోలీవియాకు వెళ్ళాడు. అప్పటికే చెగువేరా శక్తి సామర్థ్యాలను గుర్తించిన అమెరికా తన నిఘా సంస్థ సిబిఎ సహాయంతో ప్రత్యేక సైనిక దళాలను బోలీవియాలో దించింది. అక్కడివిప్లవ పోరాటంలో చెగువేరా ప్రభుత్వ దళాలకు పట్టుబడ్డాడు. 9, అక్టోబర్ 1967నాడు చెగువేరాను క్రూరంగా కాల్చిచంపారు. ప్రపంచవ్యాప్తంగా సామ్యవాదవిప్లవసాధనకోసం మొక్కువోని ధైర్యంతో జీవితాన్నంకితం చేసిన చెగువేరా అమరుడయ్యాడు.

చెగువేరా ప్రపంచపౌరుడు. నాటికి నేటికీ అమెరికన్ సామ్రాజ్యవాద స్వభావంలో మార్పులేదు. తన ఆర్థిక దోపిడిన కొనసాగించడానికి ప్రపంచంలోని అన్నిదేశాలలో జోక్యం చేసుకుంటూ, ప్రత్యక్షంగా యుద్ధాలకు కూడా దిగుతోంది. అయితే ఆనాడు చెగువేరా నాటిన విప్లవబీజాలు లాటిన్ అమెరికా దేశాలలో నేడు పుష్పించి ఫలిస్తున్నాయి. ఛావేజ్ నాయకత్వంలో వెనిజులా అమెరికాను అన్నిచోట్లా సవాలు చేస్తోంది. లాటిన్ అమెరికాలో సోషలిస్టు ప్రభుత్వాలు పెట్టుబడిదారీవ్యవస్థకు, సామ్రాజ్యవాదానికి ప్రయత్యామ్నాయాన్ని ప్రతిపాదిస్తున్నాయి. భారతదేశంలో కూడా పాలకవర్గాలు తమ స్వార్థప్రయోజనాలకోసం ఈ దేశసార్వభౌమత్వాన్ని, ఆర్థిక వ్యవస్థను ఒప్పందాల ముసుగులో అమెరికాకు తాకట్టుపెడుతున్నాయి. దేశభక్తులైన ప్రతిఒక్కరు ఈ విపరీత పరిణామాలను ప్రతిఘటించాల్సిన సమయం, సందర్భం ఆసన్నమయింది. ఈ సామ్రాజ్యవాద వ్యతిరేక పోరాటంలో చెగువేరా రచనలు, జీవితం మనందరికీ నిత్యం మార్గదర్శకంగా వుంటాయి.

- సత్యభాస్కర్



అక్టోబర్ - 2009

# కార్మిక కర్షక మైత్రి

సి.వి.టి.యూ. ఆంధ్రప్రదేశ్ కమిటీ మాసపత్రిక

సంపుటి : 22 సంఖ్య : 10

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
డాక్టర్ - డాక్టర్	6
కార్మికులను కలుసుకోండి	7
ఉద్యమవార్తలు	8-14
ముంచుకొస్తున్న ఆకలి ముప్పు	15
రవాణా రంగం కుదేలు	16
అక్టోబర్ 28న జాతీయ విరసన దినం	17
ఎయిరిండియా సమ్మెకు కారణాలు	18
బాలలోకం	19
సామాజిక న్యాయం	20
తెల్లారింది (కథ)	21
కవిత	21
అంతర్జాతీయం	24
జాతీయం	27
శ్రామిక మహిళ	29
జి.పి.లు	30, 31
మీకు తెలుసా!	32

## మేనేజర్

ఇ.సం.1-7-139/44, ఎస్.వి.టి.యూ. కేంద్రం,  
ఎస్.ఆర్. కె.ఎన్. రిసాలగడ్డ బయ్యెనూరు,  
మువ్వలూరు, హైదరాబాద్-20.  
ఫోన్: 27612474 ఫ్యాక్స్: 27646565

## ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

## మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్ రాజ్

# కార్మిక కర్షక మైత్రి

దారిద్ర్యం, ఆకలి, ఉపాధిలేక పోవటం వంటి సమస్యలనుండి బయటిపడి వ్యవసాయ కార్మికుల పేదల జీవన పరిస్థితులు మెరుగుపరిచేందుకు సెప్టెంబర్ లో నెల్లూరులో జరిగిన వ్యవసాయ కార్మిక సంఘం రాష్ట్ర మహాసభ పోరుబాటకు పిలుపునివ్వటం హర్షణీయం. వారు చేసే పోరాటాలకు సిఐటియు సంపూర్ణ మద్దతు తెలుపుతున్నది. వాడవాడలా కార్మిక వర్గం తరుపున వారికి స్వాగతం పలుకుతూ శుభాకాంక్షలు తెలియజేస్తున్నాం.



అధికధరలు, కరువు ఒకవైపు ఆర్థిక సంక్షోభం మరోవైపు పేదలకు భద్రతలేకుండా చేస్తున్నాయి. ప్రజల మౌలికావసరాలు తీర్చాలంటే పేదలందరికీ భూమిని పంచి అందరికీ పనులు కల్పించాలి. ప్రజలకొనుగోలు శక్తి పెంచాలి. అందుకవసరమైన చర్యలు ప్రభుత్వాలు చేపట్టాలి. కానీ నేటి మన పాలకులు సంపన్నుల ప్రయోజనాలను కాపాడ్డానికి చూపిస్తున్న ఉత్సాహం కార్మిక వర్గంలో అత్యధికంగా ఉన్న వ్యవసాయ కార్మికులపై చూపటం లేదు. వామపక్షాల వత్తిడితో ప్రజలు సాధించుకున్న ఉపాధిహామీ చట్టాన్ని అమలు చేయటంలో కూడా చిత్తశుద్ధి కనబరచటం లేదు. పేరుకు 100 రోజులు పని కల్పిస్తామని చెప్తున్నా ఆ చరణలో 40-50 రోజులకు మించి పని ఇవ్వటం లేదు. పైగా ప్రజలు తమ అవసరాలకనుగుణంగా ఆయా గ్రామాల్లో చేపట్టాల్సిన పనులను నిర్ణయించుకునే హక్కు లేకుండా రాష్ట్ర ప్రభుత్వం ఆదేశాలు జారీ చేసింది. జీవో నెం 271, 272ల ద్వారా జిల్లా ఇన్ చార్జిమంత్రులకే పనులను నిర్ణయించే హక్కు కల్పించటం అప్రజాస్వామికం. ఇటీవల పెంచిన కూలీని కూడా అమలు చేయక పోవటం దుర్మార్గం. పైగా ఈ పథకం అమలులో జరుగుతున్న అవినీతిని అరికట్టేందుకు కూడా చర్యలు తీసుకోకపోవటం పేదల పట్ల ప్రభుత్వ నిర్లక్ష్యానికి దర్పణం.

ఆహార భద్రతకోసం చట్టం తెస్తామని ఆర్పాటంగా ప్రచారం చేసిన కేంద్ర ప్రభుత్వం దీనికి భిన్నంగా అందుతున్న ఆహారాన్ని తూట్లు పొడుస్తున్నది. ప్రజాపంపిణీ వ్యవస్థ ద్వారా ప్రస్తుతం పేదలకందుతున్న బియ్యాన్ని కుటుంబానికి 35 కేజీల నుండి 25 కేజీలకు తగ్గించాలని, కిలో 2 రూపాయల బియ్యం ధరను 3 రూపాయలకు పెంచాలని ప్రతిపాదించటం దుర్మార్గమైనది. ఈ పోటిదానికి కొత్త చట్టం ఎందుకని ప్రశ్నించిన వారికి ప్రభుత్వం నుండి సమాధానం లేదు. మరోవైపు గ్రామీణ, పట్టణ పేదలకు ఐసిడిఎస్ ఆధ్వర్యన అంగన్ వాడీ కేంద్రాలద్వారా అందుతున్న అనుబంధ పోషకాహారాన్ని కూడా దూరం చేయాలని కుట్రలు పన్నుతున్నది.

కరువు, ఆర్థిక సంక్షోభం నేపథ్యంలో పేదలందరికీ ఉపాధి కల్పించాల్సిన బాధ్యత ప్రభుత్వానిది. ఉపాధి హామీకి 100 రోజులు పరిమితం కాకుండా అన్ని రోజులు పనికల్పించాలి. పట్టణాలకు కూడా ఈ పథకాన్ని విస్తరింపచేయాలి. శ్రామికులలో అత్యధికంగా దోపిడీకి గురవుతూ సమస్యలతో సతమతమవుతున్న వ్యవసాయ కార్మికులకు సమగ్ర చట్టం చేసి వారి జీవన ప్రమాణాన్ని మెరుగు పరచాలి. ప్రజాపంపిణీ వ్యవస్థ పటిష్టపరచాలి. వ్యవసాయ కార్మికులలో అత్యధికులు ఆర్థిక దోపిడీకి గురవడమే కాకుండా సామాజిక వివక్ష అణచివేతలకు గురవుతున్నారు. అందువలన వీరు ఈ రెండు పార్శ్వాలలోనూ పోరాటం సాగించాల్సి వస్తోంది.


వ్యవసాయ కార్మికుల న్యాయమైన కోర్కెల సాధన కోసం పోరుబాటపట్టడం అభినందనీయం. వారు చేసే పోరాటాల్లో కార్మిక వర్గం అండగా ఉండాలని పిలుపు నిస్తున్నాం. చిన్నరైతులు, వ్యవసాయ కార్మికులు, కార్మికులు కలసి ఉద్యమించాల్సిన ఆవశ్యకత ఉంది. కార్మిక కర్షక మైత్రితో ఐక్యంగా ఉద్యమించి ప్రభుత్వం మెడలు వంచాలి. తద్వారా వ్యవసాయ కార్మికులు, కార్మికులకూడా తమ హక్కులు సాధించుకోగలరని ఆకాంక్షిస్తున్నాం.





క  
వైద్య  
యం

వివిధ పత్రికల సౌజన్యంతో





# బావు కలలు కన్న రాజ్యమిదేనా?!

ఆగస్టుకి, అక్టోబర్ కి స్వాతంత్ర పోరాటానికి, గాంధీగారికి ఎంతో సంబంధం ఉంది. తెలుగు మాసాల్లో లెక్కిస్తే వానలుపడే శ్రావణ మాసంలో సాతంత్రదినోత్సవం, వానలు వెలిసి మబ్బులు తొలిగి, వెన్నెల కురిసే (శరదృతువు) ఆశ్వీజ మాసంలో గాంధీ జయంతి-ఇదా సంబంధం.


భారత బడా బూర్జువా వర్గ ప్రతినిధిగా మహాత్ముడు బ్రిటిష్ సామ్రాజ్య వాదంతో చేసుకున్న రాజీలు ఎలా వున్నా, 1915లో ఆయన భారత గడ్డపై కాలూనిన తర్వాతే స్వాతంత్రోద్యమం “మాస్” స్వభావం సంతరించుకుందని మరువరాదు. గ్రామ స్వరాజ్యం, రామరాజ్యం వంటి నినాదాలు కాలచక్ర గమనాన్ని వెనక్కి మళ్ళించే ప్రయత్నాలే అయినా, హిందూ, ముస్లిం ఐక్యత కోసం, హరిజనోద్ధరణ కోసం ఆయన చేసిన ప్రయత్నాలను తక్కువ చేసి చూడలేము.

ముఖ్యంగా కార్మిక రంగంలో కార్మికులను ఫ్యాక్టరీ యజమానులుగా, పెట్టుబడిదారులను ‘ట్రస్టీ’లుగా భావించి ఆయన ప్రవచించిన సిద్ధాంతం నేడు పచ్చి కరుడు గట్టిన ఐఎన్ టియుసి నాయకుడు సైతం ఆమోదించి, అమలు చేస్తున్న దాఖలాల్లేవు. అందుకే, స్వాతంత్రోద్యమంలో గాంధీజీ తిరుగులేని నాయకుడుగా వున్న రోజుల్లోనే ఆయన తన స్వంత రాష్ట్రం గుజరాత్ లో స్థాపించిన “మజ్దూర్ మహాజన్” గుజరాత్ లో సైతం పురోగమించ లేకపోయింది.

అయితే ఈ వ్యాసం గాంధీగారి గురించి విమర్శించడానికో, పొగడటానికో కాదు. ఆయన ఊహించిన రాజ్యమైనా నేడు దేశంలో ఉందా? వరిశీలిద్దాం. ముఖ్యంగా కార్మిక వర్గం ఏమాసిందింది. నేడు ఏ స్థితిలో ఉందో చూద్దాం.

**మీ భవిష్యత్ నిర్దేశకులు మీరే !**

స్వాతంత్ర పోరాటంలో వివిధ వర్గాల ప్రజలు స్వతంత్ర భారతంలో తాము సుఖసంతోషాలతో ఉంటామని భావించారు. 1920లో ఐఎన్ టియుసి ఏర్పడ్డాక దాని ప్రధాన కార్యదర్శి డి.చమన్ లాల్ విడుదల చేసిన “కార్మికుల మేనిఫెస్టో” ఏమన్నదో చూద్దాం. “భారతదేశ కార్మికులారా! మీ జాతి గమ్యాన్ని నిర్దేశించుకోవల్సింది మీరే. దాని



న్యాయనిర్దేశకులు మీరే... ఈ భూమి మన ఉమ్మడి సొత్తు. ఇది కొందరు రాజకీయ నాయకుల గుత్త సొమ్ము కాదు. దేశనేతలు స్వరాజ్య నినాదం ఇచ్చారు... ఆర్థిక స్వాతంత్ర్యంలేని రాజకీయ స్వాతంత్ర్యం వృథా”.

“భారత కార్మికులారా! ఒక విషయాన్ని మీరు తప్పక ఆచరించాలి. ఐక్యతను మీరు సాధించాలి. మీ నిర్మాణాన్ని సంఘటితం చేసుకోవాలి. విముక్తి కోసం ఫ్యాక్టరీ చట్టంవైపు మళ్ళకండి. చట్టం మీకు ఐక్యతను ప్రసాదించదు. చట్టం మీ మధ్య సౌభ్రాతృత్వాన్ని పాదుకొల్పదు. అది మీ చేతుల్లోనే ఉంది. ఫ్యాక్టరీలోను, బయట కార్మికుల దోపిడి నేడు పెట్టుబడిదారుల నినాదం. ఐక్యత, సౌభ్రాతృత్వం మీ సిద్ధాంతంగా ఉండాలి. మీ విముక్తి మీ నిర్మాణ ఐక్యతలో ఉంది. అన్ని బలహీనతలను వదిలి ఐక్యంగా పురోగమిస్తే (ఆర్థిక) సాతంత్ర్యం మీకు సిద్ధిస్తుంది”. ఇది నాడు కార్మికులొసించింది.

1929లో మీరట్ కుట్ర కేసు నిందితులు కోర్టులో నినదించిది ఇలా - మా 31 మందిని ఈ కేసులో ఇరికించింది. ఎందుకంటే ఇది వర్గ పోరాట అత్యున్నత గాథ, పెట్టుబడిదారి దోపిడి నుండి కార్మికుల్ని కాపాడ్డానికి మేము బ్రిడ్ యూనియన్లు స్థాపించాం. మేము బ్రిటిష్ రాణికి వ్యతిరేకంగా కుట్ర చేయలేదు. భారత సమాజాన్ని డొల్ల చేస్తున్న బ్రిటిష్ సామ్రాజ్యాన్ని కూల్చడమే మా



విధి". నాటి తరం ఆశించింది ఇది. భగత్ సింగ్ ఉరికంబమెక్కినా, సామ్రాజ్యవాదుల తూటాలకు అల్లూరి సీతారామరాజు బలైనా స్వతంత్ర భారతావనిలో దోపిడి, నీడన లేని సమాజాన్ని కలగనే తప్ప ఇటా పెట్టుబడి దారుల, బహుళజాతి కంపెనీల భోజ్యంగా మారుతుందని కాదు.

నేటి భారతం.....?

దేశంలోని సహజ వనరులన్నీ జాతీయ సంపదలని జాతీయోద్యమం భావించింది. మొదటి ప్రభుత్వరంగ పరిశ్రమ 1954లో ఆవిర్భవించినా దానికి అంకురార్పణ జరిగింది బ్రిటిష్ సామ్రాజ్య వ్యతిరేక పోరాటంలోనేనని మరువరాదు. ఆ స్ఫూర్తి 1956లో వివిధ ప్రయివేటు ఇన్సూరెన్సు కంపెనీలను జాతీయం చేస్తూ ఎల్ఐసి ఆవిర్భావానికి బాటలు వేసింది. అదే జాతీయోద్యమ స్ఫూర్తి 1955లో ఇంపీరియల్ బ్యాంకును జాతీయం చేసి ఎస్బిఐ ఏర్పాటుకు దారి తీసింది. అదే 1973లో బొగ్గుగనుల జాతీయానికి, ప్రభుత్వరంగంలో వివిధ భారీ పరిశ్రమల రూపకల్పనకు దారితీసింది.

2వ ప్రపంచ యుద్ధం తర్వాత అమెరికా తప్ప ఇతర పెట్టుబడిదారీ దేశాలు ఆర్థికంగా చితికిపోయాయి. అప్పటికే అప్రతిహతంగా ముందుకు సాగుతున్న సోవియట్ యూనియన్ కు మరికొన్ని దేశాలు చేరి సోషలిస్టు కూటమి ఏర్పడింది. ఈ నేపథ్యంలో జాన్ మేనార్డ్ కీన్స్ గారి సంక్షేమ సిద్ధాంతం మొదలైంది. ప్రభుత్వాలే తమ లోటు బడ్జెట్ విధానాల ద్వారా ఖర్చు పెంచాలన్నది ఈ “సంక్షేమ సిద్ధాంతం” సారాంశం.

సోషలిస్టు సోవియట్ యూనియన్ స్ఫూర్తి అప్పటికే (1920ల నుండే) మన జాతీయోద్యమంపై ఉండటం, ప్రపంచ వ్యాపితంగా వలస వ్యతిరేక ఉద్యమాల పురోగమనం, ఒక్కొక్కటి కూలుతున్న సామ్రాజ్యవాద బురుజులు, సోవియట్ యూనియన్ రోదసిలోకి స్పృత్తిక్ ప్రయోగం, 50వ దశకం చివర్లో అణ్ణాయుధాల్ని సమకూర్చుకోగలగటం వంటివి ఈజిప్టు, ఇండోనేషియాలతోపాటు భారత పాలకుల్ని పురికొల్పాయి. “బాండుంగు” సదస్సు 1955లో జరిగింది. అలీనోద్యమానికి తెరలేచింది.

ఈ నేపథ్య మర్చిపోతే నేటి పరిణామాలు అర్థంకావు. సోషలిస్టు వ్యవస్థ బలహీనపడింది. దాని ఆధిక్యత దెబ్బతినింది. దాంతో అనేక సిద్ధాంతాలు పుట్టుకొచ్చాయి. ఒక పక్క ప్రభుత్వ రంగాన్ని ధ్వంసం చేస్తూ మరోపక్క ఈ సిద్ధాంతాలను పెద్ద ఎత్తున ప్రచారంలో పెట్టారు. ఇవి ఏ స్థాయిలో వున్నాయంటే చివరికి ప్రభుత్వరంగ కార్మికులే వాటిని నమ్మటమే కాదు, కొందరు ఈ సిద్ధాంతాలకు వాహకాలుగా ఉపయోగపడ్తున్నారు. ప్రైవేటు పెట్టుబడిదారులు వందల, వేల కోట్ల రూపాయలు పన్నులు ఎగవేసినా పట్టించుకోని పాలకులు లేదా ఐచ్చికంగా ఈ పన్నులు వసూలు చేయడానికి కొద్దిగా ప్రయత్నమైనా చేయని పాలకులు (వలంటరీ డిస్ట్రీజర్ స్కీం వంటి గోశాయి చిట్కాలను మినహాయించాను) ఒకపక్క నెహ్రూ కాలం నాటి విధానాలు

తప్పు అని ప్రచారం చేస్తూనే, ప్రభుత్వరంగం తెల్ల ఏనుగని, దాన్నోకి డబ్బు కుమ్మరించడమేగాని ప్రతిఫలం ఉండదని, ప్రభుత్వరంగ పరిశ్రమలను అభివృద్ధి చేయడానికి డబ్బు ఎక్కడ్నించి తెస్తామని చేస్తున్న ప్రచారం చాలా మందిని ప్రభావితం చేస్తోంది. ఉన్న 242 కేంద్ర ప్రభుత్వరంగ పరిశ్రమల్లోను 159 పరిశ్రమలు 2007-2008 సంవత్సరానికి రూ.91,140 కోట్లు లాభం సంపాదించాయని ఎవరు ప్రచారం చేయాలి? అదే సంవత్సరానికి కేంద్ర ప్రభుత్వానికి రూ.లక్షా 65 వేల 994కోట్లు పన్నులు, డివిడెండ్ల రూపంలో చెల్లించాయని కూడా ఎవరు ప్రచారం చేయాలి?

భారతదేశం, ఇతర అనేక 3వ ప్రపంచ దేశాల్లాగాకాక తన కాళ్ళపై తను నిలబడ్డానికి అమెరికా సామ్రాజ్యవాదుల ఉపగ్రహంగా మిగలకపోవడానికి కారణం ప్రభుత్వరంగం. అందుకే మొదల్లోనే నరకడానికి అటు సామ్రాజ్యవాదులు, ఇటు దేశంలోని వారి తాబేదార్లు ప్రయత్నిస్తున్నారు. అందుకే దేశ ఆర్థిక స్వాతంత్ర్యానికి, స్వావలంబనకు ప్రభుత్వరంగ రక్షణ భారత కార్మికోద్యమ కీలక కర్తవ్యం కావాలి.

ఈ రెండు ఉదాహరణలు చూస్తే పరిస్థితి మనకు అర్థమౌతుంది. ఇన్సూరెన్స్ రంగ జాతీయకరణ ముందు పార్లమెంటులో ఆనాటి ఆర్థికశాఖా మంత్రి సిడి దేశ్ముఖ్ ఏమన్నారు చూడండి. “తప్పుడు పద్ధతుల్లో లాభార్జనకు ప్రయివేటు ఇన్సూరెన్స్ కంపెనీలు అలవాటుపడ్డాయి. 60 రకాల జాణ విద్యల గురించి కొటిల్యుడు అర్థశాస్త్రంలో పేర్కొంటే, ఈ ప్రైవేటు ఇన్సూరెన్స్ కంపెనీలు 61 రకాల విద్యల్లో ఆరితేరాయి. అందుకే వీటిని జాతీయం చేస్తున్నాం” అన్నారు. పండింట్ నెహ్రూ, సిడి దేశ్ముఖ్లు ఒకటి తలిస్తే మనోహన్ సింగ్, చిదంబరం, ప్రణబ్ ముఖర్జీలు మరోటి తలిచారు.

1973లో బొగ్గు గనుల జాతీయకరణ ముందు “కోల్ మైన్ సేఫ్టీ”పై పార్లమెంటులో ప్రవేశపెట్టిన నివేదిక “ప్రైవేటు బొగ్గు పరిశ్రమాధిపతులు అడ్డగోలుగా జాతీయ సంపదను తవ్వి జాతీయ సంపదను కొల్లగొడ్తున్నారని, ఎలుక కన్నాల్లాంటి మైనింగ్ విధానం వల్ల కార్మికుల భద్రత నాశనం అవుతోందని, మరో 160 సంవత్సరాలకు సరిపోయే బొగ్గు నిల్వలు మన దేశంలో ఉన్నాయి కావున బొగ్గును ప్రత్యామ్నాయ ఇంధనంగా వినియోగించడం ద్వారా ఇంధన దిగుమతులు తగ్గించుకుని ఆర్థిక వ్యవస్థను కాపాడుకోవాలని పేర్కొంది.

యుపిఎ-2 నేడు బొగ్గు రంగ ప్రైవేటీకరణకు చర్యలు చేపట్తోంది. సింగరేణి ప్రైవేటీకరించబడకపోయినా బొగ్గు నిల్వలకు అడుగున 1,500 అడుగుల కింద వున్న ఉన్న మీథేన్ గ్యాస్ ను రిలయన్స్ కు అమ్మడానికి వైఎస్ ప్రభుత్వం అంబానీలతో ఒప్పందం చేసుకుంది. ఆ రకంగా సహజ సంపదను త్రవ్వకుపోడానికి మళ్ళీ గేట్లు తెరిచారు. ఇన్సూరెన్సు రంగాన్ని ప్రైవేటీకరించేందుకు ప్రయత్నిస్తున్నారు.

కాలచక్రాన్ని మళ్ళీ వెనక్కి తిప్పేందుకు పాలకులు చేస్తున్న ప్రయత్నాల్ని సాగనివ్వరాదు. కార్మికోద్యమం వెనక్కి మళ్ళీదు!





ముఖ్యంగా సోషలిస్టు వ్యవస్థకు తగిలిన ఎదురుదెబ్బలు, ఫైనాన్స్ పెట్టుబడి సార్వత్రికరణలు ప్రపంచవ్యాప్తంగా కార్మికోద్యమానికి పెనుసవాళ్ళుగా పరిణమించాయి. పని గంటలకు పరిమితి పోయింది. శాశ్వత ఉపాధి కరువైంది. చాలారంగాల్లో అడ్డమీద కూలీ బతుకయ్యింది కార్మికుల పరిస్థితి. భవన నిర్మాణ కార్మికుల అడ్డాల గురించి రాష్ట్రమంతా తెల్సిన విషయమే. విజయవాడలో, ఏలూరులాకుల సెంటర్, కాశీశ్వరాపు మార్కెట్ల వద్ద హోటల్ కార్మికులుంటారు. ఏ హోటల్ వారికి ఎందరు అవసరమో అక్కడికొచ్చి తీసుకెళ్తారు. ఆ రోజుకు పేమెంట్ ఇచ్చేస్తారు. అంటే ఈ కార్మికుల పేర్లు ఏ హోటల్లోనూ ఉండవు.

శారీరక శ్రమ చేసే ఇటువంటి కూలీలే కాదు, 'కంపూటర్ కూలీలు' కూడా ఇంకోరకమైన అడ్డాపై ఉంటారు. ఏ కంపెనీకైనా ప్రాజెక్టు ఉన్నప్పుడు ఐటి కూలీల్ని (ఐటి మిత్రులు నన్ను క్షమించాలి) నియమించుకుంటారు. వెంటనే మరో ప్రాజెక్టు రాకుంటే వీరందర్నీ "బెంచ్" మీద పెడ్తారు. ప్రస్తుతం 5,6 వేల మంది "సత్యం"లో ఈ "బెంచ్" మీద ఉంటే, ఇన్ఫోసిస్లో మొత్తం వారి ఉద్యోగుల్లో తొమ్మిది శాతం (9,500) బెంచ్ మీదున్నారు.

ఆవిధంగా, ప్రపంచీకరణవల్ల వచ్చిన ఉద్యోగాలు ప్రపంచ ఆర్థిక సంక్షోభానికే ఆహుతి అవుతున్నాయి.

20 సంవత్సరాల క్రితం మన దేశంలోని తాత్కాలిక కార్మికుల్లో అత్యధికులు నిరక్షరాస్యులు లేదా అతి తక్కువ చదువుకున్నవారు. నేడీ పరిస్థితి రివర్స్ అయ్యింది. బిటెక్లు, ఎంబిఎలు చదివిన వారు తాత్కాలిక ఉద్యోగులుగా వున్నారు. కొన్ని ఆధునిక పరిశ్రమల్లో మిషన్లపై ఐటిఐ చదివిన పాత కార్మికులకు రిలీవర్లుగా బిటెక్ చదివిన ఇంజనీర్లను నియమిస్తున్నారు. నియామకం ఇంజనీర్,

చేసే పని కార్మికులతో సమానంగా. మరి కొన్నింటిలో పెద్ద సంఖ్యలో మిషన్లపై పనిచేసే కార్మికులను "సాఫ్ట్" డెజిగ్నేషన్ ఇస్తున్నారు. వారిని యూనియన్లలో సభ్యులవనియ్యడం లేదు.

కార్మిక చట్టాల సవరణకు ప్రయత్నించిన పాలకులు అది రాజకీయంగా దెబ్బతగితే అంశమని దొడ్డిదోవలో అమలు చేస్తున్నారు. ప్రస్తుతం యూనియన్లను అనుమతించన రంగాలు కుప్పలు తెప్పలుగా పెరుగుతున్నాయి.

ఉన్న చట్టాలను అనుమతించరు. పర్యవేక్షణ చేయాల్సిన కార్మికశాఖను నిద్రబుచ్చారు. చట్టాలకు కోరలు పీకేశారు. అవి యజమానులకు చుట్టాలైపోయాయి. కోర్టులు యజమానులకు వత్తాను వలుకుతున్నాయి. కోర్టులకెత్తే నమన్యలు పరిష్కారమౌతాయన్న విశ్వాసం కార్మికుల్లో సన్నగిల్లింది.


ఈ దశలో తెల్లదొరల పాలన పోయినందుకు ఆనందించాలా, పాలకుల రంగు మారినా, పాలన తీరు మారనందుకు కార్మికులు బాధపడాలా? ఐతే బాధపడే సమయమూ కాదు, బాధ పడాల్సిన సందర్భం అంతకంటే కాదు.

చరిత్ర వర్తులాకారంలో పరిభ్రమించదు. కాలచక్రాన్ని వెనక్కి ఎవరూ తిప్పలేదు. ఏ చట్టాలు లేనప్పుడు పోరాడి హక్కుల్నే కాదు, చట్టాల్ని కూడా సంపాదించుకున్న భారత కార్మికవర్గం ఉన్నవిపోతూ ఉంటే చూస్తూ కూచుంటుందా? కూచోదు. ఇది చరిత్ర నేర్పిన పాఠం. పారేసుకున్నచోటే వెతుక్కోవాలన్నట్లు పోయిన హక్కుల్ని పోయిన చోటే వెతుకుదాం. సంఘటిత ఉద్యమాల ద్వారానే అది సాధ్యం.

- ఆర్. సుధాభాస్కర్




# మూర్ఖుని సమర్థంగా నియంత్రించవచ్చు



మూర్ఖు అంతా అనుకునేంతటి భయంకర సమస్యేం కాదు! అందరూ భావించేంతటి ప్రమాదకరమైనదీ కాదు. దీన్ని సమర్థంగా నియంత్రించటం సాధ్యమే. అయినా..

ఇప్పటికీ మూర్ఖ కారణంగా మన సమాజంలో ఎంతోమంది...ముఖ్యంగా మహిళలు తీవ్ర ఇబ్బందులను ఎదుర్కొంటున్నారు. చదువుల నుంచి పెళ్లిళ్ళ వరకూ... ప్రతి దశలోనూ సామాజికంగా వివక్షకు గురవుతున్నారు. కాన్పుల నుంచి బిడ్డకు పాలిచ్చే వరకూ... ప్రతి సందర్భంలోనూ... వైద్యపరంగా కూడా ఎంతో కొంత నిరాదరణకు గురవుతున్నారు. మూర్ఖ కారణంగా... స్త్రీ జీవితంలో వివిధ దశల్లో కొద్దిపాటి ఇబ్బందులు ఎదురయ్యే మాట వాస్తవమే. కానీ నేడు అందుబాటులో ఉన్న కొత్తతరం మందులు, చికిత్సా విధానాలతో... ప్రతి దశలోనూ కూడా స్త్రీలు... చాలా వరకూ సాధారణ జీవితం గుడపొచ్చు. చిన్న చిన్న జాగ్రత్తలతో అందరిలాగే హాయిగా జీవించవచ్చు. అందుకే దీనికి సంబంధించిన సమగ్ర వివరాలు మీ ముందుంచుతోంది ఈ వారం సుఖీభవ.

చాలామంది 'మూర్ఖ'ను ఏదో తీవ్రమైన, అరుదైన నమస్యగా చూస్తుంటారు గానీ అది నిజం కాదు. ఇది సర్వసాధారణమైన, ప్రపంచవ్యాప్తంగా ఉన్న సమస్య ఎంత సాధారణమంటే ప్రతి పదివేల మందిలో కనీసం 50-70 మందికి ఈ సమస్య ఉంటోందని అంచనా, అలాగే ప్రతి 20 మందిలో ఒకరు జీవితంలో ఏదో దశలో మూర్ఖ వ్యాధికి గురవుతున్నారు. కాబట్టి దీన్నేదో అరుదైన సమస్యగా చూడాల్సిన పనిలేదు. వాస్తవానికి ఇది స్త్రీ, పురుషులు ఇరువురిలోనూ కనిపించేదే అయినా... సంఖ్యాపరంగా చూసుకుంటే పురుషుల్లోనే అధికం. అయినా సామాజికం



గా మాత్రం స్త్రీలే ఎక్కువగా వివక్షకు గురవుతున్నారు. గర్భధారణ, ప్రసవం వంటి కీలకమైన దశల్లో కొద్దిగా ప్రత్యేక శ్రద్ధ తీసుకుంటే వీళ్లు కూడా సర్వ సాధారణమైన జీవితం గడపొచ్చున్నది శాస్త్రీయమైన వాస్తవం. ఏమిటీ మూర్ఖ?

మన మెదడులోని నాడీకణాల్లో నిరంతరం విద్యుత్ ప్రసారం జరుగు తుంటుంది. (ఈఈజీ పరీక్షలో గుర్తించేది దీన్నే!) ఉన్నట్టుండి మెదడులో కొన్ని కొన్ని ప్రాంతాల్లోని నాడీకణాల్లో విద్యుత్ చర్యలు అస్తవ్యస్తమైతే ఫిట్స్ వస్తాయి. వీటినే 'సీజర్స్' అంటారు. ఈ ఫిట్ వచ్చిన సమయంలో శరీర భాగాలు కూడా కొట్టుకుంటుంటే దాన్ని 'కన్వల్షన్' అంటారు. ఇలా అకారణంగా తరచూ ఫిట్స్ వస్తుంటే దాన్ని మూర్ఖ (ఎపిలెప్సీ)గా భావిస్తారు. 'ఫిట్స్' అన్నీ ఒకటే రకంకాదు. ఈ సమస్య మెదడులో ఏ ప్రాంతంలో ఆరంభమవు తోంది. ఆ సమయంలో ఎటువంటి లక్షణాలు కనబడుతున్నాయన్న దాన్ని బట్టి ఫిట్స్లో చాలా రకాలుంటాయి.

ప్రధానంగా నాలుగు!

1. సింపుల్ పార్షియల్ సీజర్స్: రోగి తెలివిలోనే ఉంటూ ఒక చెయ్యి, కాలు కొట్టుకోవటం, మూతి వంకర పోవటం వంటివి కనిపిస్తాయి.

2. కాంప్లెక్స్ పార్షియల్ సీజర్స్: శరీర

భాగాలు కొట్టుకోకపోయినా రోగి స్పృహ కోల్పోతారు. పెదాలు, నాలుక చప్పరించటం వంటి లక్షణాలుండొచ్చు. ఈ రెంటినీ కలిపి 'ఫోకల్ సీజర్స్' అనీ అంటారు.

3. జనరలైజ్డ్ టోనిక్-క్లోనిక్ సీజర్స్: ఇందులో రోగి కాళ్ళూ చేతులూ విపరీతంగా కొట్టుకుంటారు.

రోగులు వీటిలో ఒకదాని నుంచి మరో దానికి వెళ్లే అవకాశం ఉంటుంది.

4. ఆబ్సాన్స్ సీజర్స్: ఇది కొద్దిసేపే ఉంటుంది. రోగి కదలికలేకుండా అలా చూస్తుండిపోతారు. కొద్ది సేపట్లోనే స్పృహలోకి వచ్చి మళ్లీ మామూలుగా మాట్లాడతారు. (లక్షణాలు ఒకే రకంగా ఉన్నా... కాంప్లెక్స్ రకంలో రోగి వెంటనే స్పృహలోకి రాకపోవచ్చు. ఇందులో మాత్రం స్పృహలోకి వస్తారు.)

స్త్రీలకు ప్రత్యేకం!

కొన్నిరకాల ఫిట్స్ కేవలం స్త్రీలలోనే కనబడుతుంటాయి. దీనికంటే ముఖ్యంగా- రజస్వల కావటం, నెలసరి, గర్భధారణ, బిడ్డకు పాలివ్వటం, నెలసరి నిలిచి పోవటం... ఇలా స్త్రీ జీవితంలోని ప్రతి దశలోనూ మూర్ఖ/ఫిట్స్ నమన్య ప్రభావితమయ్యే అవకాశం ఉంటుంది. ప్రధానంగా ఈ దశలన్నింటిలోనూ కూడా ఈస్ట్రోజెన్, ప్రొజెస్టిరాన్ అనే స్త్రీహార్మోన్ల ప్రభావం చూపతాయి. ముఖ్యంగా ఈ హార్మోన్ల స్థాయుల మధ్య విఘ్నం ఏర్పడతే కొద్ది ఫిట్స్పై అవగాహన తక్కువగా ఉండేది. ఫలితంగా మూర్ఖ ఉన్న స్త్రీలు గర్భధారణకు పనికిరారని, వీరికి పుట్టే పిల్లలకూ సమస్యలొస్తాయని... రకరకాలూగా అపోహ పడుతుండేవారు. అయితే... సరైన మందులు వేసుకుంటే వీరిలో 90% మందికి చక్కటి బిడ్డలు పుడతారు. దాంపత్య జీవితంలోనూ సమన్యలుండవని గుర్తించటం చాలా అవసరం.

(ఈనాడు సౌజన్యంతో)





# కార్మికులను కలుసుకొండి! సమస్యలు తెలుసుకొండి!!

## సిఐటియు రాష్ట్ర కమిటీ పిలుపు

ప్రపంచీకరణ నేపథ్యంలో కొత్తగా ఉత్పన్నం అవుతున్న సమస్యలు, ఆర్థిక సంక్షోభం, అధికధరల ప్రభావం కార్మికులను ఏ విధంగా దెబ్బతీస్తున్నాయో అధ్యయనం చేయడానికి “కార్మికులను కలుసుకొండి - సమస్యలను తెలుసుకొండి” అని రాష్ట్ర కమిటీ తన శ్రేణులకు పిలుపునిచ్చింది. సిఐటియు రాష్ట్ర కమిటీ సమావేశాలు సెప్టెంబర్ 11-13 వరకు ఖమ్మం పట్టణంలో జరిగాయి. సమావేశాలకు సిఐటియు రాష్ట్ర అధ్యక్షులు ఎస్.వీరయ్య అధ్యక్షత వహించగా ప్రధానకార్యదర్శి ఆర్.సుధాభాస్కర్ కార్యకలాపాల నివేదిక కమిటీకి సమర్పించారు. సమావేశము గత రెండు నెలల కాలంగా చేసిన కార్యక్రమాలను సమీక్షించి భవిష్యత్ కర్తవ్యాలను రూపొందించింది. కాంట్రాక్టు ఉద్యోగులు, హమాలి, సింగరేణి కాంట్రాక్టు కార్మికుల స్థితిగతులపై సమావేశము ప్రత్యేకంగా చర్చించింది.

రాష్ట్ర వ్యాపితంగా కార్మిక ఉద్యమాన్ని విస్తరించడానికి, బలోపేతం చేయడానికి అన్నిజిల్లాల్లో తగిన ప్రణాళికలు రూపొందించుకోవాలని సమావేశము నిర్ణయించింది. ఎన్నిరకాల కార్మికులున్నారు? ఎంతమంది ఉన్నారు? వారు ఎదుర్కొంటున్న సమస్యలు ఏమిటి అనేది తెలుసుకోవటంతో పాటు వారి సమస్యల పరిష్కారానికి సిఐటియు శ్రేణులు నిరంతరము కృషి చేయాలని, సమావేశం నిర్ణయించింది. తద్వారా కార్మికుల విశ్వాసము పొందాలని కమిటీ ఆదేశించింది. అన్ని స్థాయిల నాయకులు,

కార్యకర్తలు కార్మికులను కలుస్తూ వారితో మమేకం కావాలని, సమస్యలపై కార్మికులను కదిలించాలని, ఇది ఒక ఉద్యమంగా సాగాలని రాష్ట్ర కమిటీ సమావేశాలు నిర్దేశించాయి.

వీటితో పాటు సమావేశంలో అనేక తీర్మానాలు చేసారు. నిత్యవసరవస్తువుల ధరలు రోజురోజుకు విపరీతంగా పెరిగి పోతున్నాయని సమావేశము ఆందోళన వ్యక్తం చేసింది. చాలీ చాలని వేతనాలతో జీవించే కార్మికుల జీవితాలను పెరేగే ధరలు నరకప్రాయంగా మారుస్తున్నాయని, ధరలను ప్రభుత్వం వెంటనే నియంత్రించాలని డిమాండ్ చేసింది. నిత్యవసర వస్తువుల ముందస్తు వ్యాపారాలను నిషేధించాలని, బ్లాక్ మార్కెట్లపై కఠిన చర్యలు తీసుకోవాలని, ప్రజాపంపిణీ వ్యవస్థను సార్వజనీనం చేసి ఆహార భద్రత కల్పించాలని సమావేశం డిమాండ్ చేసింది. అలాగే కాంట్రాక్ట్ వర్కర్స్ కు కొత్త జీవో నెం '6' ను వెంటనే అమలు చేయాలని, రోడ్డు ప్రమాదాలలో డ్రైవర్లకు శిక్షను పెంచే ప్రతిపాదనలు ఉపసంహరించాలని, సంఘాల రిజిస్ట్రేషన్ చట్ట సవరణను ఉపసంహరించాలని తీర్మానాలను సమావేశము అమోదించింది. బెంగాల్ లో తృణమూల్ కాంగ్రెసు, మావోయిస్టులు కార్మిక నాయకులపై సాగిస్తున్న దాడులను ఖండిస్తూ సదస్సు జరపాలని సమావేశం పిలుపునిచ్చింది. ఖమ్మంలో రాష్ట్ర కమిటీ సమావేశాలు విజయవంతంగా నిర్వహించిన ఖమ్మం జిల్లా కమిటీకి రాష్ట్ర కమిటీ అభినందనలు తెలిపింది. ♦

## బీమా ఉద్యోగుల సమ్మె విజయవంతం

వేతన సవరణపై చర్చలను వెంటనే ప్రారంభించాలనీ, జీవిత బీమా సంస్థలో ప్రయివేటీకరణను వ్యతిరేకించాలని, పార్లమెంటులో ఎల్ఐసి బిల్లును ఉపసంహరించాలనీ కోరుతూ దేశవ్యాప్త సమ్మెలో భాగంగా రాష్ట్రంలో సెప్టెంబర్ 16న జరిగిన నమ్మో విజయవంతమైంది. విజయనగరం ఎల్ఐసి ప్రధానకార్యాలయం వద్ద సమ్మెనుద్దేశించి ఎమ్మెల్సీ ఎంఎస్ శర్మ మాట్లాడుతూ ప్రభుత్వ రంగ బీమా సంస్థల్లో వేతన సవరణ జరగాల్సిన రోజు దాటి రెండేళ్లయ్యిందన్నారు. ఉద్యోగుల, అధికారుల న్యాయమైన కోర్కెలు పరిష్కరించేలా ఖచ్చితమైన ప్రతిపాదనలతో ఇప్పటివరకూ చర్చలు జరగలేదన్నారు. యుపిఎ ప్రభుత్వం ఉద్యోగులకు వేతనాలు ఎంత ఇవ్వాలో నిరంకుశంగా తెలియజేయడమే కాక అనేక షరతులు కూడా విధించాలని మేనేజ్మెంట్ ను ఆదేశిస్తోందన్నారు. ఇది ఎంత మాత్రం ఆమోదయోగ్యం కాదన్నారు. సత్వరం వేతన సవరణ జరగాలని ఆయన డిమాండ్ చేశారు. శ్రీకాకుళం స్థానిక ఎల్ఐసి కార్యాలయం వద్ద ధర్నా బహిరంగ సభ నిర్వహించారు. నరసన్నపేట ఎల్ఐసి కార్యాలయం వద్ద ఉద్యోగులు నమ్మో, ఆందోళన కార్యక్రమాలు చేపట్టారు. విశాఖ ఎల్ఐసి ప్రధాన కార్యాలయం వద్ద సిఐటియు జిల్లా అధ్యక్షులు ఎ.అజయ్ శర్మ ఉద్యోగులకు మద్దతుగా ప్రసంగించారు. తూర్పుగోదావరి జిల్లాలో ఉద్యోగులంతా సమ్మెను జయప్రదం చేశారు. పశ్చిమగోదావరి జిల్లాకు చెందిన

400 మంది ఉద్యోగులు సమ్మెలో పాల్గొన్నారు. ఎల్ఐసి ఉద్యోగుల సమ్మెకు సిఐటియు, జనరల్ ఇన్సూరెన్స్ ఉద్యోగబృందం, ఏజెంట్స్ అసోసియేషన్ మద్దతు ప్రకటించాయి. విజయవాడలోని ఐదు శాఖల్లో ఉద్యోగులు విధులను బహిష్కరించారు. బీసెంట్రోడ్డులోని ఎల్ఐసి కార్యాలయం వద్ద జరిగిన సభలో సిఐటియు నగర నాయకులు మాట్లాడారు. మచిలీపట్నం డివిజన్ లో వందలాదిమంది ఉద్యోగులు విధులను బహిష్కరించారు. ప్రకాశం జిల్లాలోని ఆరు బ్రాంచీలలో లావాదేవీలు నిలిచిపోయాయి. గుంటూరు అరండల్ పేటలోని ఎల్ఐసి కార్యాలయం వద్ద సిఐటియు జిల్లా ప్రధాన కార్యదర్శి వై.నేతాజీ మాట్లాడారు. నల్గొండ జిల్లా కేంద్రంలో ఎల్ఐసి ఏజెంట్ల ఆర్గనైజేషన్ ఆఫ్ ఇండియా రాష్ట్ర కార్యదర్శి ఎస్.వి.ఎన్.రెడ్డి మాట్లాడుతూ కేంద్ర ప్రభుత్వం అంతర్జాతీయ, దేశీయ ప్రయివేటు కంపెనీల ఒత్తిళ్లకు తలొగ్గి ఎల్ఐసి మూలధన పెట్టుబడిని ఐదు కోట్ల నుండి 100 కోట్లకు పెంచడం సరికాదన్నారు. 18న సికింద్రాబాద్ డివిజన్ కార్యాలయం ఎదుటధర్నా నిర్వహించనున్నట్లు పేర్కొన్నారు. వరంగల్ జిల్లా హన్మకొండలోని అబేంద్యూర్ సెంటర్ వద్ద ఉన్న ఎల్ఐసి డివిజన్ కార్యాలయం వద్ద జరిగిన ధర్నాలో సిఐటియు జిల్లా ప్రధానకార్యదర్శి గడ్డం రమేష్ పాల్గొని సంఘభావం తెలిపారు. ♦ ♦ ♦



# పోస్టల్ ఇడి ఉద్యోగుల పట్ల ప్రభుత్వ నిర్లక్ష్యం



తపాలా శాఖలో పని చేస్తున్న ఇడి ఉద్యోగులను ప్రభుత్వం నిర్లక్ష్యం చేస్తుందని అఖిలభారత తపాలా ఉద్యోగుల సంఘం అధ్యక్షులు హనుమయ్య డివిజన్ కార్యదర్శి ఎన్.సమ్మయ్య తీవ్రంగా విమర్శించారు. సెప్టెంబర్ 9న వరంగల్ తపాల కార్యాలయం ముందు ధర్నా నిర్వహించారు. ఈ సందర్భంగా వారు మాట్లాడుతూ పాలకుల పరిపాలన విధానంలో మార్పులు చేస్తున్నారని తపాల

ఇడి ఉద్యోగుల జీవితలాల్లో మాత్రం మార్పులు రావడం లేదని అన్నారు. తమతో 65 సంవత్సరాల వయస్సు పదమ సర్వీస్ చేయించుకొని ఎటువంటి ఫెన్స్ ఇవ్వడం లేదని ఆవేదన వ్యక్తం చేశారు. ఇడి ఉద్యోగులకు వ్యతిరేకంగా కరుడు గట్టిన పోస్టల్ రిటైర్డ్ అధికారితో కేంద్ర ప్రభుత్వం ఉద్యోగులకు వేతనాలు కమిటి నియమించిదని, కానీ నేటి వరకు కమిటి రిపోర్టు అమలు చేయకపోవడం ఇడి ఉద్యోగుల పట్ల ప్రభుత్వ నిర్లక్ష్యానికి అద్దం పడుతుందని వారు దుయ్యబట్టారు. అదిరిద.... హన్మకొండలోని ప్రధాన తపాల కార్యాలయం ముందు ధర్నా నిర్వహించారు. సెప్టెంబరు 14, 15, 16 తేదీలలో ర్యాలీలు, ధర్నాలు నిర్వహించారు. ఈ కార్యక్రమంలో సిఐటియు జిల్లా ప్రధానకార్యదర్శి పాల్గొని మద్దతు తెలుపు ప్రసంగించారు. ఈ కార్యక్రమంలో స్వామి, చక్రదర్, ఉపేందర్, హనుమంతు, కోటిలింగం, సదానందం, మహేష్, విజయ్, అనీల్, హన్మకొండ డివిజన్ కార్యదర్శి శివానందం తదితరులు పాల్గొన్నారు.

## ఎల్ఐసి ఏజెంట్ల హక్కుల సాధన కోసం ఉద్యమించాలి

ఎల్ఐసి ఏజెంట్ల హక్కులను పరీరక్షించాలని సెప్టెంబర్ 11న వరంగల్ డివిజన్ కార్యాలయం ఎదుట వరంగల్, ఖమ్మం జిల్లాల ఏజెంట్లు పెద్ద ఎత్తున ధర్నా నిర్వహించారు.

ఈ సందర్భంగా ఎల్ఐసి ఆర్గనైజేషన్ ఆఫ్ ఇండియా రాష్ట్ర అధ్యక్షులు లింగా ప్రభాకర్ రావు, సిఐటియు జిల్లా అధ్యక్షులు రొయ్యల రాజులు ముఖ్యతిధిగా పాల్గొని మాట్లాడుతూ, 1992 చట్టం సవరణ వల్ల ఏజెంట్లు 60 నుండి 65 శాతం వరకు కమిషన్ నష్టపోతున్నారు. ఏజెంట్ల భద్రతకు ముప్పుగా వరిణమించిన నవరణను ఏజెంట్లు సంఘటితంగా ఎదుర్కొనాలన్నారు. పార్లమెంటులో ఆమోదించి 2009 బిల్లును వెంటనే విరమించుకోవలన్నారు. దీని ద్వారా గతంలో ఎల్ఐసికి 500 కోట్లు కేటాయించడం లేదని కానీ ఈ బిల్లు తెవడం వల్ల వందకోట్లు మాత్రమే కేటాయిస్తుందన్నారు. దీనిని ద్వార పాలసీ దారులకు బావస్ తగ్గుతుందన్నారు. 12 పాలసీలు చేయించాల్సిన ఏజెంట్లు నేడు లక్ష రూపాయల ప్రమీయాన్ని తీసుకురావడంతో ఆరు లక్షల మంది ఏజెంట్లు ఇంటికి పంపించారు. ప్రభుత్వం కుట్ర పన్నుతుందని వారు విమర్శించారు. ఏజెంట్లకు 5 వేల రూపాయలకే ఆదాయ పన్ను కట్ చేస్తున్నారని దాన్ని లక్ష ఆరవై వేల రూ॥పైగా వస్తేనే ఆదాయం పన్ను కట్ చేయాలని, వారు డిమాండ్ చేశారు. ఈ ధర్నాలో 13 బ్రాంచీల నుండి 350 మంది ఏజెంట్లు పాల్గొన్నారు. ఈ కార్యక్రమం జిల్లా అధ్యక్షులు సోమ అశోక్ బాబు అధ్యక్షతన జరిగింది. ఇంకా, శేషగిరిరావు, జి.వి.వి.ఆర్.కె.... బా... రామయ్య, సిఐటియు జిల్లా నాయకులు యాటల సోమన్న తదితరులు పాల్గొన్నారు.

అంగన్వాడీ వర్కర్లకు వేతన బకాయిలు వెంటనే చెల్లించాలని ఎపి అంగన్వాడీ వర్కర్స్ & హెల్పర్స్ యూనియన్ అధ్యక్షురాలు జి.యాదమ్మ డిమాండ్ చేశారు. నాంపల్లిలోని హైదరాబాద్ కలెక్టర్ రేట్ వద్ద సెప్టెంబర్ 18న ధర్నా జరిగింది. అనంతరం ఐసిడిఎస్ ప్రాజెక్టు డైరెక్టర్ కు వినతి పత్రం సమర్పించారు. ఈ సందర్భంగా ఆమె మాట్లాడుతూ హైదరాబాద్ నగర పరిధిలోకొచ్చే ఐదు ప్రాజెక్టుల్లో సుమారు 1500 మంది అంగన్వాడీ వర్కర్లు, హెల్పర్లు పనిచేస్తున్నారు. ప్రభుత్వ పథకాలను ప్రజల వద్దకు చేర్చడంలో, అమలు జరపడంలో అంగన్వాడీ వర్కర్లు ప్రధాన పాత్ర పోషిస్తున్నారు. ప్రభుత్వం

## వేతనాల చెల్లింపుకై అంగన్వాడీ ఉద్యోగుల ధర్నా

నాలుగు నెలలుగా వేతనాల్ని ఇవ్వడంలో జాప్యం చేయడం వల్ల తీవ్ర ఆర్థిక సమస్యలకు గురౌతున్నామన్నారు. ప్రభుత్వం అంగన్వాడీ వర్కర్ల సమస్యలను వెంటనే పరిష్కరించాలని డిమాండ్ చేశారు. యూనియన్ ప్రధాన కార్యదర్శి ఆర్.అనురాధ మాట్లాడుతూ గోల్కొండ, మలక్ పేట్ ప్రాజెక్టుల్లో పనిచేస్తున్న వారికి అసలు వేతనాలే చెల్లించకపోవడం బాధకరమన్నారు. యూనియన్ గౌరవాధ్యక్షురాలు ఎం.పద్మశ్రీ మాట్లాడుతూ ఇచ్చే వేతనాలు నామమాత్రమని, వాటిని కూడా సక్రమంగా చెల్లించకపోవడం వల్ల తీవ్ర ఇబ్బందులు ఎదుర్కొవలసి వస్తుందని అన్నారు. పండుగల నేపథ్యంలో వర్కర్లు, హెల్పర్లు వేతనాలపై ఆశలు పెట్టుకున్నారు. ఈ ధర్నాలో అంగన్వాడీ వర్కర్లు, హెల్పర్లు పెద్ద ఎత్తున పాల్గొన్నారు.



## ఫలించిన గురుకుల ఉద్యోగుల ఆందోళన

నిరాహారదీక్షలకు స్పందించిన సొసైటీ కార్యదర్శి చర్చలకు ఆహ్వానించారు. సొసైటీ సెక్రటరీ కె.ఎస్. శ్రీనివాసరాజు ఉద్యోగ సంఘం ప్రతినిధులతో చర్చలు జరిపి కోర్టు ఆదేశాలు అమలు చేస్తామని హామీ ఇవ్వడంతో దీక్ష విరమించారు. రాష్ట్రంలోని సాంఘిక సంక్షేమ గురుకులాల పార్టుటైమ్ ఉద్యోగులను కాంట్రాక్టులోకి మార్చాలని, హైకోర్టు ఆదేశాలను అమలు చేయాలని డిమాండ్ చేస్తూ సాంఘిక సంక్షేమ గురుకులాల పార్టుటైమ్ ఉద్యోగుల సంఘం ఆధ్వర్యంలో సెప్టెంబర్ 25న హైదరాబాద్‌లోని తెలుగు సంక్షేమ భవనం ఎదుట ఉద్యోగులు రిలే నిరాహారదీక్షలు చేశారు. దీక్షలను ప్రారంభించిన యుటిఎఫ్ రాష్ట్ర అధ్యక్షులు ఎన్.నారాయణ మాట్లాడుతూ గురుకులాల్లో ఐదేళ్లుగా పార్టు టైమ్ పేర నియమితులైన ఉద్యోగులు ఫుల్ టైమ్ పనిచేస్తూ, డే, నైట్ డ్యూటీలు చేస్తూ మంచి ఫలితాలు సాధించడంలో తమ వంతు పాత్ర నిర్వహిస్తున్నారని అన్నారు. ఇంత చేస్తున్నా ప్రభుత్వం నిర్లక్ష్య ధోరణితో వ్యవహరిస్తోందని విమర్శించారు. ఇప్పటికే పనిలో ఉన్న కాంట్రాక్టులోకి మార్చాలని కోరినా ప్రభుత్వం పట్టించుకోకుండా కొత్తగా 668 మందిని కాంట్రాక్టు పద్ధతిలో నియమించేందుకు పూనుకుంటోందని విమర్శించారు. సంఘం గౌరవ అధ్యక్షులు మహ్మద్ అబ్బాస్ మాట్లాడుతూ ప్రభుత్వ చర్యను వ్యతిరేకిస్తూ హైకోర్టులో రిట్ వేశామని, పార్టు టైమ్ చేస్తున్న వారిని తుదితీర్పు వెలువడే వరకు కొనసాగించాలని ఉత్తర్వులు ఇచ్చినా ప్రభుత్వం పట్టించుకోవడం లేదని ఆందోళన వ్యక్తం చేశారు. ఉద్యోగులు ఇంత కాలం



సంస్థలో పనిచేసి పయోపరిమితి దాటి వేరే ఉద్యోగాలు చేసుకునే అవకాశం లేక అన్యాయానికి గురవుతున్నారని ఆవేదన వ్యక్తం చేశారు. ఈ కార్యక్రమంలో యుటిఎఫ్ ప్రధానకార్యదర్శి ఐ.వెంకటేశ్వర్లు, ఎపిఎస్‌డబ్ల్యు ఆర్‌జెఎసి చైర్మన్ మదుసూధన్, ఎస్‌డబ్ల్యుఆర్ టీచర్స్ యూనియన్ ఆర్గనైజింగ్ సెక్రటరీ కె.వెంకటేశ్వర్లు, జకాన సెక్రటరీ జనరల్ టి.కృష్ణారెడ్డి, ఎస్‌ఎఫ్‌ఐ రాష్ట్ర ఉపాధ్యక్షులు లక్ష్మయ్య,

సిఐటియు నాయకులు పి.భగత్, జనవిజ్ఞాన వేదిక నాయకులు అరుణ్‌కుమార్‌లతో పాటు పలు ఉపాధ్యాయ, ప్రజా సంఘాల నాయకులు మద్దతుగా పాల్గొన్నారు. దీక్షలకు సంఘం అధ్యక్ష, కార్యదర్శులు ఎం.గంగాధర్, టి.శ్రీనివాసులు నాయకత్వం వహించారు. దీక్షలలో శారద, రాజు, అరుణకుమార్, దమయంతి, శ్రీనివాస్, రమేష్, ఆనందరావు, తిప్పయ్య తదితరులు పాల్గొన్నారు.

## ఎ.పి.గ్యాస్ & పెట్రోలియం వర్కర్స్ ఫెడరేషన్ సామర్లకోట ప్రథమ మహాసభ

ఆంధ్రప్రదేశ్ గ్యాస్ & పెట్రోలియం వర్కర్స్ ఫెడరేషన్ (సిఐటియు అనుబంధం) సామర్లకోట పట్టణ ప్రథమ మహాసభ సెప్టెంబర్ 13న సిఐటియు కార్యాలయంలో సిఐటియు నాయకులు కరణం శ్రీనివాసరావు అధ్యక్షతన జరిగింది. ఈ మహాసభకు సిఐటియు జిల్లా కార్యదర్శి ఎంవి రమణ ముఖ్య అతిథిగా వచ్చారు. ఆయన మాట్లాడుతూ గ్యాస్ డెలివరీ బాయ్స్‌ను కాంట్రాక్ట్ వర్కర్స్‌గా గుర్తించి కనీస వేతనాల జీవో ప్రకారం వేతనాలు ఇవ్వాలని డిమాండ్ చేశారు. సిఐటియు మండల కార్యదర్శి బాలం శ్రీనివాస్ మాట్లాడుతూ గ్యాస్ డెలివరీ వర్కర్స్ అందరూ ఐక్యంగా ఉండి ప్రభుత్వ సంక్షేమపథకాలు సాధించుకోవాలన్నారు. వెల్ఫేర్ ఫండ్ చట్టాన్ని అమలు చేయాలని కార్మికశాఖ గుర్తింపు కార్డులు ఇవ్వాలని పిఎఫ్, ఇఎస్‌ఐ అమలు చేయాలని డిమాండ్ చేశారు. అనంతరం నూతన కమిటీ ఎన్నిక జరిగింది. గౌరవఅధ్యక్షులుగా కరణం శ్రీనివాసరావు, అధ్యక్షులుగా సానాసుబ్బారావు, ఉపాధ్యక్షులుగా అల్లం శివ, గంటా శ్రీనివాస్ కార్యదర్శిగా షేక్‌వలీ, సహాయకార్యదర్శులుగా కురుకూరి వీరభద్రరావు, పూడి వెంకటరమణ(బుజ్జి) సభ్యులుగా చామంతి



వీరబాబు, గంటా వెంకటరమణ, గండ్లమంచి కృష్ణ వెన్నెరయ్యారు. “కేజి బేసిన్ గ్యాస్‌ను స్థానికులకు 100/-రూ||లకే” ఇవ్వాలని, కనీస వేతనాలు ఇవ్వాలని, వెల్ఫేర్ ఫండ్ చట్టాన్ని పిఎఫ్, ఇఎస్‌ఐ అమలు చేయాలని ప్రమాదభీమా అమలు చేయాలని కార్మికశాఖ గుర్తింపు కార్డులు ఇవ్వాలని మహాసభ ఏకగ్రీవంగా తీర్మానించడం జరిగింది. డివైఎఫ్‌ఐ జిల్లా కార్యదర్శి కరణం ఏడు కొండలు సౌహార్ద సందేశం ఇచ్చారు.



## మున్సిపల్ వర్క్స్ యూనియన్ మంగళగిరి 5వ మహాసభలు




సెప్టెంబర్ 17న మున్సిపల్ వర్క్స్ & ఎంప్లాయిస్ యూనియన్ మంగళగిరి పట్టణ 5వ, మహాసభ జరిగింది. ఈ మహాసభకు యూనియన్ రాష్ట్ర కార్యదర్శి బురి వెంకటేశ్వర్లు పాల్గొన్నారు. 150 మంది ఉద్యోగ కార్మికులు హాజరు అయినారు.

జిల్లా అధ్యక్ష, కార్యదర్శులు పి.రామచంద్రరావు, సామేలు సిఐటియు నాయకులు నవీన్ ప్రకాష్, కె.వి.పి.ఎస్ రైతుసంఘం డివిజన్ నాయకులు పాల్గొన్నారు.

నూతన కమిటీ ఎన్నిక గా|| అధ్యక్షులు ఎస్ఎస్ చెంగయ్య, వర్కింగ్ ప్రెసిడెంట్ పి.రామారావు, అధ్యక్షులు జిలసూత్రం శ్రీనివాసరావు, ఉపాధ్యక్షులు నక్కా నాగరాజు, కరారి శివనాగేశ్వరమ్మ, ప్రధానకార్యదర్శి బండి దుర్గారావు, కార్యదర్శి ఇర్ల కిశోర్, శనగవరపు శ్రీనివాసరావు, పూర్ణ చంద్రరావు, ట్రెజరర్ కరారి రాఘవులు, కమిటీ సభ్యులు చలంచలం పార్వతి, నక్కా పార్వతి, కురగంటి మరయమ్మ, గండికోట కోటమ్మ, బొబ్బిలి రమణమ్మ, కురగంటి ఏసు, బండి శ్రీను, అవ్వారు సుబ్రహ్మణ్యం, చలంచలం శ్రీను, వెనిగళ్ళ శ్రీనివాసరావు, కరారి శ్రీనివాసరావులు ఎన్నికయ్యారు.

### ఎ.పి.సి.విల్ సెప్టెంబర్ హమాలీలకు జి.డి.49ని 2008 డిసెంబర్ నుండి అమలు చేయాలి

కర్నూల్ పౌరసరఫరాల గోడౌన్స్ వద్ద సెప్టెంబర్ 10న ఎంఎల్ఎస్ పాయింట్ హమాలీలా జిల్లా సమావేశం జరిగింది. సమావేశంలో పౌరసరఫరాల సంస్థ (ఎంఎల్ఎస్ పాయింట్స్) హమాలీలా రాష్ట్ర యూనియన్ (సిఐటియు) అనుబంధం వర్కింగ్ ప్రెసిడెంట్ బోడసింగు మల్లేశ్వరరావు మాట్లాడుతూ సిఐటియు ద్వారా చేసిన ఉద్యమాల పోరాటాల ఫలితంగా హమాలీల కూలీ రేట్లు పెంపుదల చేస్తూ విడుదల చేసిన జీవో నెం 49లో రాష్ట్ర ప్రభుత్వం ఆగస్టు 5న అమలు చేయడానికి అంగీకరించింది, కాని సివిల్ సప్లైస్ కమీషనర్ మాత్రం సెప్టెంబర్ 1న నుండి పెరిగిన రేట్లు అమలు చేయాలని జిల్లా మేనేజర్లకు ఆదేశాలు ఇవ్వటం వల్ల హమాలీలు నష్టపోతారని అందువల్ల కమీషనర్ హమాలీల కూలీరేట్లు పెంపుదల చేస్తూ చేసుకున్న అగ్రీమెంటు 2008 డిసెంబర్ 17 నుండి రేట్లు అమలు చేసి హమాలీలకు న్యాయం చేయాలని కోరారు. జిల్లా కార్యదర్శి ఎస్.జయప్రతాప్



మాట్లాడుతూ ఎంఎల్ఎస్ పాయింట్ల వద్ద మంచి నీళ్ళు ఏర్పాటు చేస్తున్నట్లు సివిల్ సప్లైస్ కార్పొరేషన్ చెబుతున్నా జిల్లాలో ఎక్కడా అమలు జరగడం లేదని, స్వీపర్ల నియామకం చేయలేదని, హమాలీల మంచినీళ్ళు తెచ్చుకోవలసి వస్తుందని అందు గురించి జిల్లా మేనేజర్ అన్ని గోడౌన్స్ వద్ద మంచినీళ్ళు ఏర్పాటు చేసి, స్వీపర్లను నియమించాలని విజ్ఞప్తి చేశారు. హమాలీల కూలీరేట్లు పెంపుదల చేసిన జీవోలో ఇచ్చిన రెండు జతల బట్టలు దసర నాటికి ఇవ్వాలని కోరారు. డి.వెంకటస్వామి, యం.రాజశేఖర్, ఎస్.పుల్లయ్య, ఆర్.క్రిష్ణ, పి.సోలమేన్ రాజు, యం.లక్ష్మన్న, కె.రామకృష్ణ, ఎస్.పెద్దబాషా, ఎస్.దస్తగిరి, జి.బజారన్న తదితరులు పాల్గొన్నారు.

### పాఠకులకు గమనిక

నూతన సం॥లో నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి 2010 నుండి 'కార్మికలోకం లేఖలు' అనే కొత్త శీర్షికను ప్రారంభిస్తున్నాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురించాలనుకున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని కోరుతున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పాఠకులు పంపగలరని కోరుతున్నాము.

- ఎడిటర్



## బెంగాల్ ప్రజలపై తృణమూల్ కాంగ్రెస్, మావోయిస్టుల దాడులను ఖండించండి.

పశ్చిమబెంగాల్ ప్రజలపై తృణమూల్ కాంగ్రెసు మరియు మావోయిస్టుల దాడులకు వ్యతిరేకంగా సిఐటియు నగర కమిటీ ఆధ్వర్యంలో సుందరయ్య విజ్ఞాన కేంద్రములో సెప్టెంబర్ 19న సదస్సు జరిగింది.

ఈ సదస్సు సిఐటియు నగర ప్రధానకార్యదర్శి జె.వెంకటేశ్, నగర నాయకులు వి.రమేష్ బాబు మాట్లాడుతు బెంగాల్ వామపక్ష ప్రభుత్వాన్ని కూల్చడానికి గతం నుండి కాంగ్రెసు ప్రయత్నం చేస్తుందని తరువాత మమత బెనర్జీ మావోయిస్టులతో చేతులు కలిపి వామపక్ష కార్యకర్తలను, ప్రజలను గ్రామాల నుండి తరిమి కోట్లడం మరియు ఇండ్రలో పెట్టి తాళం వేసి పెట్రోల్ పోసి తగల బెట్టడం, ఆటవికంగా ప్రవర్తిస్తూ, రాష్ట్రం పరిశ్రామికంగా అభివృద్ధి చెందకుండా అడ్డుపడుతున్నది. ఆనేపథ్యములో బెంగాల్ ప్రజలు, కార్యకర్తలు, మేదావులు, ఉద్యోగులు, రైతాంగం ఇతర వర్గాలు బెంగాల్ ప్రభుత్వాన్ని పరిరక్షించుకోడానికి కృషి చేస్తున్నారు. వారికి సిఐటియు పూర్తి మద్దతు ప్రకటిస్తున్నదని



అన్నారు. కార్మికులందరూ తృణమూల్, మావోయిస్టు దురాగతాలను ఖండించాలని పిలుపునిచ్చారు.

ఈ సమావేశంలో జోన్ కార్యదర్శి, సైయద్ ఆరీఫ్, అధ్యక్షులు ఆర్. ఈశ్వర్ బాబు, వర్కింగ్ ఉమెన్ నగర నాయకులు పద్మశ్రీ, జోన్ సిఐటియు నాయకులు ఎం.కృష్ణాస్వామి, జాన్షిమ్మి, పి.వెంకటేశ్, సంగయ్య, హర్షద్, కృష్ణయ్య, నారాయణ తదితరులు పాల్గొన్నారు.

## అసంఘటిత రంగ కార్మికులకు సమగ్ర చట్టం చేయాలి


అసంఘటిత రంగ కార్మికులకు సమగ్ర చట్టం చేయాలని సిఐటియు జిల్లా ఉపాధ్యక్షులు ఎం.చుక్కయ్య ప్రభుత్వాన్ని డిమాండ్ చేశారు. వర్ధన్నపేట మండల సిఐటియు సర్వ సభ్య సమావేశము అంగన్ వాడీ వర్కర్స్ హెల్పర్స్ యూనియన్ వర్ధన్నపేట ప్రాజెక్టు కార్యదర్శి పి.భాగ్యలక్ష్మి అధ్యక్షత మండల కేంద్రంలో ఆర్ & బి గెస్ట్ హౌస్ లో జరిగింది. ఈ సందర్భంగా చుక్కయ్య సమావేశాన్ని ఉద్దేశించి మాట్లాడుతూ కేంద్ర, రాష్ట్ర ప్రభుత్వాలు అసంఘటిత రంగ కార్మికులకు సమగ్ర చట్టం చేసి భద్రత కల్పిస్తామని చెప్పి అధికారంలోకి వచ్చాక దీన్ని విస్మరించాయని విమర్శించారు. ముఖ్యంగా ధరల పెరుగుదలను అరికట్టలేనందున వివిధ రంగాల అసంఘటిత కార్మికులు కనీసవేతనాలు లేక పనిభద్రత లేకుండా నిత్యావసర వస్తువులు కొనలేక తీవ్ర ఇబ్బందులకు గురౌతున్నారన్నారు. కార్మికులు ఐక్యంగా పోరాడి హక్కులు సాధించుకోవాలన్నారు. సిఐటియు పోరాటాల ఫలితంగా భవన నిర్మాణ కార్మికులకు ఆ రంగంలోని ఇతర కార్మికులకు వెల్ఫేర్ బోర్డు 2008 రాష్ట్ర ప్రభుత్వం ఏర్పాటు చేసి సంక్షేమ పథకాలు ప్రకటించినా అందులో ఇతర రాష్ట్రాల మాదిరిగా పెన్షన్ పథకం లేదన్నారు. దీనికై భవిష్యత్తులో పోరాటం



చేయాలన్నారు. భవన నిర్మాణ కార్మికుల రిజిస్ట్రేషన్ సెప్టెంబర్ 15 నుండి ప్రారంభిస్తున్నందున అందరూ కార్మికులు పేర్లు నమోదు చేసుకోవాలన్నారు. అనంతరం సిఐటియు మండల కమిటీని ఎన్నుకున్నారు. అధ్యక్షులుగా టి.సాంబయ్య, కార్యదర్శిగా మిద్దెపాక రవీందర్, ఉపాధ్యక్షులుగా ఎస్.బిక్షపతి, ఎండి యాకుబ్ అలీ, హైమావతి, కోశాధికారిగా జయేందర్, సహాయకార్యదర్శులుగా పి.నదానందం, ఎస్.పుల్లయ్య, రమేష్ సభ్యులుగా రాజు, నాగయ్య, కవిత, సంపత్, రాజ్ కుమార్లను ఎన్నుకున్నారు. ఈ కార్యక్రమంలో అంగన్ వాడీలు, గ్రామ సేవకులు, భవన నిర్మాణ కార్మికులు, ఐకెపి, సిఎలు., ఆశ కార్యకర్తలు, మార్కెట్ సెక్యూరిటీ గార్డులు డైలీ వర్కర్స్ వ్యవసాయ కార్మిక సంఘం మండల కార్యదర్శి సిహెచ్.లెనిన్, తదితరులు పాల్గొన్నారు.



# విద్యుత్ కాంట్రాక్ట్ కార్మికులకు కనీసవేతనాలు అమలు చేయాలి



సెప్టెంబర్ 21, 22 తేదీలలో జరిగే క్లాసులను ప్రరంభించిన యుఇఇయు జిల్లా గౌరవ అధ్యక్షుల రొయ్యలరాజు

యునైటెడ్ ఎలక్ట్రిసిటీ ఎంప్లాయిస్ యూనియన్ (యుఇఇయు-సిఐటియు) వరంగల్ జిల్లా క్యాడర్ క్లాసులు సెప్టెంబర్ 21న హన్మకొండలోని సుందరయ్య భవన్ లో ప్రారంభమైనాయి. ఈ క్లాసులకు యుఇఇయు జిల్లా కార్యదర్శి జి.కుమార్ ప్రిన్సిపల్ గా వ్యవహరించారు. ఈ క్లాసులను యుఇఇయు జిల్లా గౌరవ అధ్యక్షులు రొయ్యల రాజు ప్రారంభించారు. ఈ సందర్భంగా మాట్లాడుతూ, ఎలక్ట్రిసిటీ కీలక

రంగంలో కాంట్రాక్ట్ కార్మికులు వివిధ కేటగిరిల్లో అనేక ముఖ్యమైన విధులు నిర్వహిస్తున్నారు. వీరికి కనీస వేతనాలు, యితర సౌకర్యాలు కల్పించకుండా, మోసం చేస్తున్నారని విమర్శించారు. మరియు భారీ పోస్టులలో ఇప్పటికే పనులు చేస్తున్న కాంట్రాక్ట్ కార్మికులచేతనే భర్తీ చేయాలని డిమాండ్ చేశారు.

సెప్టెంబర్ 21న సిఐటియు జిల్లా కార్యదర్శి డి.రాజేందర్ క్లాసు భోదించారు. జిల్లా సుమారు ఎలక్ట్రిసిటీ రంగంలో 2500 మంది కాంట్రాక్ట్ కార్మికులు పని చేస్తున్నారని, వీరికి ఇప్పటికి కనీస వేతనాలు అమలు చేయటం లేదన్నారు. మరియు యుఇఇయు పోరాట ఫలితంగానే జీవో నెం 6ని ప్రభుత్వం విడుదల చేసిందన్నారు ఈ జీవోను వెంటనే ఎలక్ట్రిసిటీలో అమలు చేసి కాంట్రాక్ట్ కార్మికులకు కనీస వేతనాలు అమలు చేయాలని డిమాండ్ చేశారు. ఈ రెండు రోజుల క్లాసులలో కార్యకర్తలను చైతన్యం చేసి యుఇఇయు ఉద్యమాన్ని మరింత బలపరుచుటకు ఈ రెండు రోజుల క్లాసులు నిర్వహిస్తున్నామని అన్నారు. ఈ క్లాసులలో యుఇఇయు జిల్లా అధ్యక్షులు సి.మల్లయ్య, జిల్లా నాయకులు పాపిరెడ్డి, రాజేందర్, కోటి, మాలులతో పాటుగా 30 మంది ముఖ్య కార్యకర్తలు పాల్గొన్నారు.

## బెంగాల్ కార్మిక వర్గానికి అండగా నిలుద్దాం

పశ్చిమ బెంగాల్ అభివృద్ధిని చూసి ఓర్వలేక తృణమూల్ గూండాలు, ఉగ్రవాదులు, కలసి మూకుమ్ముడిగా బెంగాల్ సిఐటియు నాయకత్వంపై చేస్తున్న భౌతిక దాడులను ఖండిస్తూ బెంగాల్ కార్మికులకు ఆంధ్రప్రదేశ్ కార్మికవర్గం. మొత్తం అండగా నిలువాలని సిఐటియు జిల్లా కార్యదర్శి ధామెర రాజేందర్ పిలుపు నిచ్చారు.

వరంగల్ జిల్లాలో ములుగు, నర్సంపేట, పరకాల, భూపాలపల్లి మహబూబాబాద్ పట్టణంలో సంఘీభావ సదస్సులు నిర్వహించారు. ఈ సందర్భంగా ములుగు పట్టణంలో జరిగిన సదస్సులో పాల్గొని మాట్లాడుతూ 1977 నుండి పశ్చిమ బెంగాల్ ను కార్మిక, శ్రామిక వర్గ ప్రతినిధిగా నున్న వామపక్ష సంఘటన ఆవ్రతిహతంగా పాలిస్తూ 7 సార్లు వరసగా ఎన్నికలలో గెలిచిందని ఈ ఆరుదైన విజయం ప్రపంచంలోనే

వేరేవారికి లేదన్నారు. రాష్ట్రంలో అన్ని తరగతులకు మేలైన పాలన అందించడం వల్ల ప్రజలు వామపక్షాలను ఈ విజయాన్ని అందిస్తున్నారన్నారు. కార్మికవర్గ ఐక్యతను భగ్నం చేయడానికి ప్రతిపక్ష తృణమూల్, కాంగ్రెసు, నక్సల్స్, సామ్రాజ్యవాదుల కూటమి చెయ్యని ప్రయత్నం లేదన్నారు. 102 మంది సిఐటియు నాయకులను పొట్టన పెట్టుకున్నారన్నారు. సిఐటియు ఆఫీసులను దగ్ధం చేశారన్నారు. అందుకే బెంగాల్ కార్మిక వర్గానికి అండగా నిలవాలని రాజేందర్ పిలుపునిచ్చారు. నర్సంపేటలో డివిజన్ కార్యదర్శి జి.యువరాజ్, పరకాలలో డివిజన్ కార్యదర్శి నక్కచిరంజీవి, భూపాలపల్లిలో జిల్లా ఉపాధ్యక్షులు బందుసాయిలు, మహబూబాబాద్ లో డివిజన్ కార్యదర్శి ఆకుల రాజులు పాల్గొని ప్రసంగించారు. ఈ కార్యక్రమంలో 250 మంది ఉద్యోగ కార్మికులు పాల్గొన్నారు.

### సిఐంటక్కు, చందాదారులకు నిజ్జిప్తి

సిఐంటక్కు, చందాదారులకు అందుతున్న "కార్మికలోకం" చిరునామా కాగితంపై చందా రశీదు నెంబరు ఉంటుంది. విద్యుత్ సుందరి విద్యుత్ సుందరి పత్రిక పంపబడుతుంది ఆద్రస్సు పైభాగంలో స్పష్టంగా ఉంటుంది. మీ చందా పూర్తి అయిన వెంటనే పైకం చందా పత్రికను పంపించుకోండి. గడువు ముగిసిన వెంటనే, పత్రికను పంపమని లేఖ ద్వారా కోరకపోతే పత్రిక ముందుకు వచ్చేయబడదు. గమనించగలరు. పత్రిక సకాలంలో అందని వారు వెంటనే 9493401933 నెంబర్ కి సంప్రదించగలరు.

- మేనేజర్, కార్మికలోకం




# టైలర్ వర్కర్స్ ఐక్యం కావాలి - ఓరుగల్లు టైలర్ వర్కర్స్ యూనియన్

సమస్యల సాధన కోసం జిల్లా వ్యాప్తంగా టైలర్ వర్కర్స్ ఐక్యం కావాలని సిఐటియు వరంగల్ జిల్లా కార్యదర్శి దామెర రాజేందర్ పిలుపునిచ్చారు. సెప్టెంబర్ 16న కార్యాలయంలో “ఓరుగల్లు టైలర్ వర్కర్స్ యూనియన్ (సిఐటియు అనుబంధం) జిల్లా విస్తృత స్థాయి సమావేశంలో ప్రసంగిస్తూ..... జిల్లాలో టైలర్ వర్కర్స్ అనేక సమస్యలు ఎదుర్కొంటున్నారన్నారు.

టైలర్ వర్కర్స్ కు ప్రభుత్వం గుర్తింపు కార్డులు ఇవ్వాలని, ప్రభుత్వ సంక్షేమ పథకాలను వర్తింపజేయాలని డిమాండ్ చేశారు. పెరుగుతున్న ధరలకనుగుణంగా రేట్లను పెంచాలని, వర్కర్స్ కు బోనస్ ఇవ్వాలని డిమాండ్ చేశారు. మహిళావర్కర్స్ ను మెటర్నటీ అలవెన్స్ లు ప్రభుత్వం కల్పించాలని, వైద్య సదుపాయాలను కల్పించాలని కోరారు.

ఆల్షాప్ వర్కర్స్ యూనియన్ ప్రధానకార్యదర్శి వేల్పుల సారంగపాణి మాట్లాడుతూ.... టైలర్ వర్కర్స్ ను అసంఘటిత రంగ జాబితాలో చేర్చాలన్నారు. వర్కర్స్ కు టైలరింగ్ ట్రైనింగ్ సెంటర్లను ఏర్పాటు చేసి శిక్షణ ఇప్పించాలని ప్రభుత్వాన్ని



డిమాండ్ చేశారు. కార్మిక చట్టాలను టైలర్ వర్కర్లను వర్తింపజేయాలన్నారు. గృహవసతి, రుణ సదుపాయాలు కల్పించాలన్నారు.

ఈ సమావేశంలో రాజు, రఘు, దిగ్గజు భద్రమ్మ, వేముల శోభ, ఆకుల మంజుల, గోడిశాల లక్ష్మీ, బుమ్మరమ, వట్టికళావతి లంత పాలు వివిధ మండలాల నుండి టైలర్ వర్కర్స్ పాల్గొన్నారు.

♦ ♦ ♦


రెండేళ్ళుగా వాయిదాపడుతున్నా వేతన సవరణను వ్యతిరేకిస్తూ వరంగల్ జిల్లాలో ఎల్ఐసి ఉద్యోగులు అధికారులు సెప్టెంబర్ 15న ఒక్క రోజు సమ్మె చేశారు. ఈ సమ్మెలో సిఐటియు వరంగల్ డివిజన్ కార్యదర్శి జి.భాస్కర్, క్లాస్-1. ఆఫీసర్స్ అసోసియేషన్స్ ప్రధానకార్యదర్శి వి.రామచంద్రం. సిఐటియు జిల్లా ప్రధానకార్యదర్శి గడ్డం రమేష్ లు పాల్గొన్నారు.

ఈ నందర్బంగా వారు మాట్లాడుతూ, ఎల్ఐసి బీమా సంస్థను కార్పొరేట్ సంస్థలకు కట్టబెట్టడం కోసం నిర్వహకులు కృషి చేస్తున్నారని వారు ఆరోపించారు. ఇన్సూరెన్సు రంగంలో విదేశీ పెట్టుబడుల వాటాను పెంచేందుకు రంగం సిద్ధం చేస్తున్నారని ఆందోళన వ్యక్తం చేశారు. కోట్లాది రూపాయల ఆదాయాన్ని

ప్రభుత్వానికి అందిస్తున్న వీరికి రక్షణ కరువయిందని దుయ్యబట్టారు. ఇలాంటి దారుణంలో వేతన సవరణ సాదించాలన్నా ప్రభుత్వ రంగం సంస్థను కాపాడుకోవాలన్నారు.

పోరాటాలే మార్గమని వారు సూచించారు. ఈ సమ్మె జిల్లాలో ఐదు డివిజన్స్ లో జరుగగా నర్సంపేట్, మహబూబాబాద్, పరకాల, జనగామ, కార్యదర్శులు జి.యువరాజ్, ఎ.రాజు, నక్కచిరంజీవి, సిహెచ్. సత్తిరెడ్డి, మద్దుతు తెలుపుతూ ప్రసంగించారు. ఈ సమావేశంలో సిఐటియు వైస్

ప్రెసిడెంట్ జగదీశ్వర్, జాయింట్ సెక్రటరీ. శ్రీకాంత్, జూన్, క్లాస్-1 ఆఫీసర్స్ జి.రాజశేఖర్, ఎల్. ముంగాలతో పాటు జిల్లా 750 మంది ఉద్యోగులు అధికారులు విధులు బహిష్కరించి సమ్మెలో పాల్గొని విజయవంతం చేశారు.



చదవండి! చదివించండి!! చందాదారులుగా చేర్చించండి!!!

## కార్మికలోకం



సిఐటియు ఆంధ్రప్రదేశ్ కమిటీ మాసపత్రిక



## బొకార్ ఉక్కు కంపెనీ కాంట్రాక్టు కార్మికుల సమ్మె విజయవంతం

బొకార్ ఉక్కు కర్మాగారంలో పని చేస్తున్న వేలాది మంది కాంట్రాక్టు కార్మికులు జులై 17న ఒకరోజు టోకెన్ సమ్మె చేశారు. గత సం॥ము ఉక్కు శాఖమంత్రి, సెయిల్ యాజమాన్యం ఇచ్చిన హామీలను నెరవేర్చాలని, వేతనాలు పెంచాలని, ఇతర న్యాయమైన హక్కు కల్పించాలని కోరుతూ వారు సమ్మె నిర్వహించారు.

బొకార్ ఉక్కు కర్మాగారము భారత ఉక్కు సంస్థ (సెయిల్ స్టీల్ అథారిటీ ఆఫ్ ఇండియా)లో అంతర్భాగం. అంత్యంత లాభాలను ఆర్జిస్తున్న సంస్థ, దేశంలోని నవరత్నాలలో అతిపెద్ద కంపెనీ బొకార్. ఈ సంస్థలో రెగ్యులర్ నియామకాలను ప్రభుత్వం నిషేదించినందువల్ల పెద్ద ఎత్తున కాంట్రాక్టు కార్మికులు ఇందులో పని చేస్తున్నారు. కంపెనీ మంచీలాభాలు గడించడములో ఈ కార్మికుల పాత్ర గణనీయమైనది. అత్యున్నత స్థాయి నైపుణ్యం గల కార్మికుల నుండి సాధారణస్థాయి కార్మికుని వరకు అన్ని స్థాయిలో కాంట్రాక్టు కార్మికులు నియమించబడ్డారు. కాని వారి వేతనాలు నామ మాత్రంగా ఉన్నాయి. ఎలాంటి సామాజిక భద్రత, రక్షణలు లేవు. రావు కమిటీ సిఫార్స్లను అమలు చేయడానికి కేంద్ర ప్రభుత్వం నిర్ణయించినందున బొకార్లో తక్కువ ఉత్పత్తి ఖర్చుతో ఎక్కువ లాభాలు ఆర్జించినప్పుడు పిఆర్పి (పర్ఫార్మెన్స్ ఆధారంగా వేతనం) అనే విధానం అమలు జరుగుతోంది. పిఆర్డి బోనస్లో కలిపి కంపెనీ చైర్మన్ నెల వేతనం రూ 2.5ల నుండి, 3 లక్షలగా ఉంటే ఆలాభాలకు కారణమైన కాంట్రాక్టు కార్మికులకు వేతనాలు దయనీయం. ప్రభుత్వం ప్రవేశపెట్టిన నూతన విధానం వర్కర్స్ను దోపిడి చేసి, మేనేజర్స్కి వరాలు కురిపించేదిగా ఉన్నది. లాభాలలో కాంట్రాక్టు కార్మికులకు వాటా లేకపోవడమే కాదు.

ఎలాంటి భద్రతా, రక్షణ లేని స్థితి నేడు దేశ వ్యాపితంగా అనేక సంస్థలలో ఉన్నది.

అంతేకాదు ఈ మధ్య కాలంలో బొకార్ పరిశ్రమలో ఎన్నో ప్రమాదాలు జరిగాయి. అందులో ఎంతో మంది కాంట్రాక్టు కార్మికులు మరణించారు. గాయాల పాలయ్యారు. పరిశ్రమలో ఉత్పత్తి కోసం తమ విలువైన ప్రాణాలను త్యాగం చేస్తున్న కాంట్రాక్టు కార్మికులకు, వారి కుటుంబాలకు ఏమి మిగలటములేదు. చివరికి వారికుటుంబాలకు కంపెనీ హాస్పిటల్లో చికిత్స కూడా అందడములేదు.

కాంట్రాక్టు కార్మికుల పట్ల జరుగుతున్న ఈ అన్యాయాన్ని కార్మికులు ఎంతో కాలంగా వ్యతిరేకిస్తున్నారు. ఎన్నో బెదిరింపులు, దాడులు జరుగుతున్నప్పటికీ బయపడకుండా సిఐటియు ఆధ్వర్యంలో పోరాడుతున్నారు. గత కొంత కాలంగా చేసిన పోరాటాల ఫలితంగా 2008 మార్చిలో వేతనాలు పెంచుతామని నైట్షిఫ్ట్ అలవెన్స్, సైకిల్ అలవెన్స్, ఇంటి అద్దెలవెన్స్ తదితరాలు ఎప్రిల్ 2008 నుండి అమలు చేస్తామని యాజమాన్యం హామీ ఇచ్చింది. అప్పటి ఉక్కుమంత్రి రాంవిలాస్ పాశ్వాన్ ఏక మొత్తంగా 1000/-రూ వేతనం పెంచుతామని చెప్పారు. ఈ హామీలు ఏవి అమలు కాలేదు. దీనితో తప్పనిసరి పరిస్థితిలో కార్మికులు సమ్మె చేయడానికి సిద్ధమయ్యారు. యాజమాన్యం హామీలను అమలు చేయాలని జులై 17న ఒకరోజు టోకెన్ సమ్మె చేశారు. 60-70% విజయవంతం అయింది. అన్ని యూనిట్లలో పని నిలిచిపోయింది. ఉత్పత్తి ఆగిపోయింది. సమ్మె విజయవంతం అయింది. సమ్మెను విజయవంతం చేసిన కార్మికులకు సిఐటియు, స్టీల్ వర్కర్స్ ఫెడరేషన్లు అభినందనలు తెలిపాయి.

## భవన నిర్మాణ కార్మికుల సంక్షేమ చట్టం అమలుకై డిసెంబర్ 8న దేశవ్యాపిత సమ్మె

భవన నిర్మాణ కార్మికుల కేంద్ర చట్టంలోని సంక్షేమ పథకాలన్నీ దేశవ్యాప్తంగా అమలు చేయాలి. రాష్ట్రీయ స్వాస్థ్య భీమా యోజన అమలు చేయాలని డిమాండ్ చేస్తూ డిసెంబర్ 8న దేశవ్యాప్త సమ్మె నిర్వహిస్తున్నట్లు కన్స్ట్రక్షన్ వర్కర్స్ ఫెడరేషన్ (సిఐటియు) ఆలిండియా ప్రధాన కార్యదర్శి దేబేంజన్ చక్రవర్తి ప్రకటించారు. బుధవారం హైదరాబాద్లో జరిగిన భవన నిర్మాణ కార్మికుల యూనియన్ (సిఐటియు) రాష్ట్ర కమిటీ సమావేశంలో ఆయన ముఖ్యఅతిథిగా పాల్గొని వ్రనంగించారు. నిర్మాణరంగంలోని కార్మికులకు ఉపాధి తగ్గిపోతోంది, దేశవ్యాప్తంగా ప్రభుత్వాలు కనీస వేతనాలు అమలు చేయడంలేదు. భవన నిర్మాణ కార్మికులలో 65శాతం మందికి సొంత ఇళ్ళులేవు. ఇంటివసతిని ప్రాథమిక హక్కుగా చేర్చాలని ఆయన డిమాండ్ చేశారు. నిర్మాణ రంగం ద్వారా వేలాదికోట్ల రూపాయలు నిధులు సమకూరుతున్నా, కార్మికులకు ఉపాధి కల్పించేందుకు ప్రభుత్వాలు సిద్ధం కావటంలేదని ఆయన విమర్శించారు. ఆంధ్రప్రదేశ్లో బిల్డింగ్ వర్కర్స్కి అమలు చేస్తామని ప్రభుత్వం

ప్రకటించిన పథకాలలో పెన్షన్ పథకం చేర్చలేదు, కుటుంబ సభ్యులు అనారోగ్యం పాలయితే పట్టించుకోరు. పనిముట్లు కొనుగోలుకి ఆర్థిక సహాయం ప్రకటించలేదు అని దేబేంజన్ తెలిపారు.

భవన నిర్మాణ కార్మికులకు అడ్డాలకు స్థలాలు కేటాయించాలి, మంచి నీరు, మరుగుదొడ్లు, షెడ్లు ఏర్పాటు చేయాలని సంఘం రాష్ట్ర అధ్యక్షులు ఆర్.కోటంరాజు డిమాండ్ చేశారు. సంఘం ప్రధాన కార్యదర్శి కె.ఉమామహేశ్వరరావు మాట్లాడుతూ డిసెంబర్ 8న భవన నిర్మాణ కార్మికుల అఖిలభారత సమ్మె జయప్రదం చేసేందుకు జిల్లా / పట్టణ, మండల కేంద్రాలలో సదస్సులు, కరవత్రాలు, పోస్టర్లు ద్వారా విస్తృతంగా ప్రచారం నిర్వహించనున్నట్లు తెలిపారు. సమావేశంలో పి. నరసింహారావు, ఎన్. ఎల్లయ్య, టి. శ్రీనివాసులు, షేక్ జమాల్, రమణ, రవి, కురుమయ్య, కుమార్, చలమయ్య, వెంకటయ్య, యాదమ్మ, జయలక్ష్మి, మునీంద్ర తదితరులు పాల్గొన్నారు.



# ముంచుకొస్తున్న ఆకలి ముప్పు

“ప్రతి ఆరుగురిలో ఒకరి ఆకలితోనే నిద్రపోతున్నారు, నిద్రలేస్తున్నారు. 100 కోట్లకు పైగా మంది ప్రజలు ఆకలితో అలమటిస్తున్నారు. ఆహారం ఎలా దొరుకుతుందో కూడా తెలియని స్థితిలో ఉన్నారు” అని ఐక్యరాజ్యసమితి ప్రపంచ ఆహార ప్రణాళిక (డిప్లొమాట్) చీఫ్ జోసెట్టి షిరాన్ చెబుతున్నారంటే ఆహార సంక్షోభం ఏ స్థాయిలో విస్తరిస్తున్నదో మనం అర్థం చేసుకోవాలి.

ఆకలితో అలమటించే వారి సంఖ్య రోజు రోజుకు పెరిగి పోతున్నది. ఆహార ధాన్యాల ధరలు రాకెట్లతో పోటీపడి చంద్ర మండలం వైపు దూసుకెళుతున్నాయి. దీనితో అల్పదాయ వర్గాలు క్రమంగా ఆకలితో అలమటించే వారిలో చేరిపోతున్నారు. ఆకలి ప్రపంచీకరించబడుతోంది. ప్రపంచీకరణను తలకెత్తుకున్న మన పాలకుల పుణ్యమా అని అత్యధిక జనాభాగల మన దేశంలో కూడా ఆహార సంక్షోభం వైపు వడివడిగా అడుగులేస్తోంది.

ఆకలి చావులు, రైతుల ఆత్మహత్యలు నిత్యకృత్యం అయ్యాయి. అధిక ధరలతో ప్రజలు ఏం కొనలేక, తినలేక ఇబ్బందులు పడుతుంటే కేంద్ర, రాష్ట్ర ప్రభుత్వాలు అధికారంకోసం కుమ్ములాడు కోవటంతోనే కాలయాపన చేస్తున్నాయి. ప్రకృతి మీద నెపం నెట్టి చేతులు దులుపుకోజూస్తున్నారు పాలకులు. బియ్యం, పంచదార, కందిపప్పు ధరలు విపరీతంగా పెరిగిపోయి. పండగరోజుల్లో సైతం ప్రజలు పస్తులుంటుంటే. పాలకులు చోద్యం చూస్తున్నారు.

వర్షాలు లేక ఆహార ధాన్యాల దిగుబడి తగ్గిందని, లేదా ప్రజల కొనుగోలు శక్తి పెరిగిందని వితండవాదనలు చేసే వారున్నారు. కాని దేశం ఆహార సంక్షోభానికి కారణం పాలకులు అవలంబించిన ప్రపంచీకరణ విధానాలే. ప్రత్యేక ఆర్థిక మండళ్ళు (ఎస్ఇజెడ్), పరిశ్రమలు, ప్రాజెక్టుల పేరుతో పెద్దఎత్తున జరిగిన భూసేకరణ రైతులతో పాటు వారిపై ఆదారపడిన వ్యవసాయ కూలీలను కూడా నిరాశ్రయులను చేసింది. పంటల విస్తీర్ణము తగ్గుముఖం పట్టింది. ఆహార పంటలకంటే వాణిజ్య పంటల వైపు రైతాంగాన్ని పాలకులు ప్రోత్సహించారు. చివరికి బియ్యాన్ని కూడా ఎగుమతి చేసి సొమ్ము చేసుకున్నాయి. మనదేశ కార్పొరేటు శక్తులు.

ప్రపంచీకరణ విధానాలవల్ల వృద్ధిరేటు గణనీయంగా పెరిగిందని సంస్కరణ వాదులు జబ్బలు చరుచుకుంటున్నారు. వృద్ధిరేటుతో సృష్టించబడిన సంపదంతా ఎక్కడికి చేరింది? ఇంత వృద్ధిరేటు సాధించినా 70% మంది ప్రజలు ఎందుకు పేదరికంలో జీవిస్తున్నారో సమాధానం చెప్పాలింది సంస్కరణవాదులే. సంపద సృష్టించబడితే దానంతట అదే క్రింది స్థాయికి చేరుతుందనే ట్రికిల్ డౌన్ సిద్ధాంతం తప్పని రుజువయ్యింది. దేశంలోని 30 మంది సంపన్నుల దగ్గర ఆస్తులు గుట్టలుగా పోగుపడిపోయింది. పేదలు మరింత కటిక పేదలుగా మారిపోయి, దేశం భాగ్యవంతుల భారతం, నిర్భాగ్యుల భారతం అనే రెండు భాగాలు చీలిపోయింది. రెండు భారతాల మధ్య అగాధం పెరిగిపోయింది. ఒక సంపన్న భారతీయుడు తన భార్యకు వందలకోట్ల విలువ చేసే ఇల్లు, విమానం పుట్టిన రోజు కానుకగా ఇస్తుంటే దరిద్ర భారతంలో ఒక భారతీయుడు తన భార్య పిల్లలకు కనీస పచ్చడి మెతుకులు కూడా పెట్టలేని దుస్థితి. ఇదీ నేటి భారతం పేదరికాన్ని, ఆకలిని ఆర్థిక వృద్ధిరేటు దానంతట అదే తగ్గించలేదనే విషయం తేటతెల్లమయి పోయింది.

ప్రపంచీకరణవల్ల దేశంలో వ్యవసాయ రంగం ధ్వంసమైంది. ఉత్పత్తి అయిన ధాన్యాలు అసమానంగా పంపిణీ అవుతున్నాయి. ఫార్వర్డు ట్రేడింగ్, వ్యూచర్స్ ట్రేడింగ్, బ్లాక్ మార్కెట్లవల్ల ధరలు చుక్కలనంటుతున్నాయి. ఆహార ధాన్యాల ఎగుమతులు మనలాంటి జనభా గల దేశాలకు ఎంతో ప్రమాదకరం. అంతేకాదు ఆహార ధాన్యాల సేకరణ మార్కెట్ శక్తులకు వదిలేయాలనే పాశ్చాత్య దేశాల ఆదేశాలను మనపాలకులు అమలు చేస్తే బెంగాల్ కరువులాంటి ఘోర సంఘటనలు పునరావృతం అయ్యే ప్రమాదం పొంచి ఉంది. ఒక ఏడాదిలోనే ధరలు రెండు రెట్లు పెరిగాయి. మరోవైపు కరువు ముంచుకొచ్చి ప్రజానీకం ఉపాధి కోల్పోతున్నారు. వెరిసి ఆకలితో అలమటించే అభాగ్యులు పెరగనున్నారు. దీనిని సరిదిద్దడము పాలకుల భాధ్యత. తమ బాధ్యతలను గాలికొదిలేసి పెట్టుబడిదారుల, బహుళజాతి సంస్థల సేవలో మనపాలకులు తరిస్తే కోరలు చాచిన ఆకలి రక్కసికి ప్రజలు బలవుతూ చూస్తు ఉరుకోరు. తమకీగతి పట్టించి పాలకుల పనిపడతారు.

## వేతన బకాయిలు చెల్లించండి

ఆర్థిక శాఖ కార్యదర్శికి అంగన్వాడీ వర్కర్స్ యూనియన్ వినతి

వేతన బకాయిలు సత్వరమే చెల్లించేందుకు బడ్జెట్ ఆధరైజేషన్ జారీ చేయాలని అంగన్వాడీ వర్కర్స్ & హెల్పర్స్ యూనియన్ (సిఐటియు) డిమాండు చేసింది. గురువారం ఆ సంఘం ప్రధానకార్యదర్శి పి.రోజా, సిఐటియు కార్యదర్శి ఎ.వి.నాగేశ్వరరావు, అంగన్వాడీ వర్కర్స్ & హెల్పర్స్ యూనియన్ కార్యదర్శి ఎ.వనజ, సిఐటియు నగర అధ్యక్షకార్యదర్శులు ఎం.పద్మశ్రీ, జె.వెంకటేశ్ ఆర్థిక శాఖ కార్యదర్శిని కలిసి వినతి పత్రం సమర్పించారు. వీరికి కేంద్ర,

రాష్ట్ర ప్రభుత్వాల నుంచి వర్కర్స్కు రూ. 2200, హెల్పర్స్కు రూ. 1200 మాత్రమే చెల్లిస్తున్నారని, ఇందులో రాష్ట్ర ప్రభుత్వం వర్కర్స్కు రూ 700, హెల్పర్స్కు రూ 450 చెల్లించాలని పేర్కొన్నారు. 2009 మే నుంచి కేంద్రం ఇస్తున్న మొత్తం జులై నుంచి చెల్లించలేదని పేర్కొన్నారు. పండుగ సమయం కావడంతో కుటుంబాలను నెట్టుకట్టేందుకు అప్పులు కూడా దొరకడం లేదని, సమస్యను సానుకూలంగా పరిశీలించి వేతనాలు చెల్లించేందుకు వెంటనే ఆధరైజేషన్ జారీ చేయాలని కోరారు.



# రవాణా రంగం కుదేలు

ఎస్డబ్ల్యుఎఫ్ సదస్సులో వక్తలు

కేంద్ర ప్రభుత్వం అనుసరిస్తున్న ప్రపంచీకరణ, సరళీకరణ విధానాలతో దేశంలోని రవాణా రంగం కుదేలైందని ఎస్డబ్ల్యుఎఫ్ సదస్సులో వక్తలు అన్నారు. రవాణా రంగం కూడా ఆర్థిక మాంద్యంలో కూరుకుందన్నారు. దేశంలో ఉపాధి, ఉద్యోగాలు పెంచే దిశగా ప్రభుత్వాలు ఆలోచించాలని కోరారు. పెట్టుబడిదారులకు, పారిశ్రామికవేత్తలకు మాత్రమే ఉపయోగపడే విధంగా పాలకులు నిర్ణయాలు తీసుకుంటున్నారని అన్నారు. ప్రభుత్వ రంగ రోడ్డు రవాణా సంస్థలను కాపాడుకోవాలంటే ప్రత్యామ్నాయ విధానాల కోసం పెద్ద ఎత్తున ఉద్యమించాలని పిలుపునిచ్చారు. 'లా కమిషన్' సిఫారసులకు వ్యతిరేకంగా పోరాడాలని, అవి చట్టబద్ధత కాకుండా అడ్డుకోవాలని తెలిపారు. సెప్టెంబర్ 16న హైదరాబాద్ లోని సుందరయ్య విజ్ఞాన కేంద్రం లో స్టాఫ్ అండ్ వర్కర్స్ ఫెడరేషన్ (ఎస్డబ్ల్యుఎఫ్) ఆధ్వర్యంలో 'ప్రజారవాణా ప్రభుత్వ విధానాలు -



కార్మికుల స్థితిగతులు' అనే అంశంపై సంఘం రాష్ట్ర అధ్యక్షులు విఎస్ రావు అధ్యక్షతన సదస్సు జరిగింది. ఎస్డబ్ల్యుఎఫ్ 31వ వార్షికోత్సవం సందర్భంగా 15 రోజుల పాటు రాష్ట్ర వ్యాప్తంగా అన్ని డిపోల్లో సభలు, సమావేశాలు, జెండావిప్పురణలు జరపాలని సదస్సు పిలుపునిచ్చింది. ఈ సందర్భంగా ఆల్ ఇండియా రోడ్ ట్రాన్స్పోర్ట్ వర్కర్స్ ఫెడరేషన్ (ఎఐఆర్డబ్ల్యుఎఫ్) అధ్యక్షులు ఎమ్మీ అమీన్ మాట్లాడుతూ రోడ్డు రవాణా సంస్థ భారతదేశానికి వెన్నెముక వంటిదని అన్నారు. రైల్వేలో 15 లక్షల మంది రోడ్డు రవాణా రంగంలో కోటి మంది వరకు కార్మికులున్నారని చెప్పారు. ప్రభుత్వం ఈ రంగాన్ని బలోపేతం చేయడానికి కృషి చేయాలని కోరారు. ఎఐఆర్డబ్ల్యుఎఫ్ ప్రధానకార్యదర్శి కెకె దివాకరణ్ మాట్లాడుతూ రవాణా రంగం ఆర్థిక రంగానికి వేగుచుక్క వంటిదన్నారు. ఆర్థిక మాంద్యం వల్ల రవాణా రంగం కూడా దెబ్బతిన్నదని ఆవేదన వ్యక్తం చేశారు. అశోక్ లేలాంగ్, టాటా వంటి పెద్ద సంస్థలు ఉత్పత్తిని ఆపడం వల్ల ఎంతో మంది

ఉద్యోగాలను, ఉపాధిని కోల్పోయారని ఉదహరించారు. జమ్మూకాశ్మీర్లో రోడ్డు రవాణా సంస్థలో పని చేస్తున్న కార్మికులకు నాలుగు నెలల నుంచి వేతనాలు ఇవ్వడం లేదని చెప్పారు. ఉద్యమాలు చేస్తే అణచివేస్తున్నారని అన్నారు. మాంద్యం ఉన్నప్పటికీ ఎక్కువ మందికి ఉపాధి కల్పించే దిశగా ప్రభుత్వాలు ఆలోచించాలని కోరారు. కార్మికులందరూ ఐక్యమై ప్రభుత్వంపై ఒత్తిడి తేవాలని చెప్పారు. రోడ్డు రవాణా, ప్రభుత్వరంగ సంస్థలను కాపాడాలంటే ప్రత్యామ్నాయ విధానాలను రూపొందించాలని ప్రభుత్వానికి సూచించారు.

కేరళ, పశ్చిమబెంగాల్లో అధికారంలో ఉన్న వామ పక్షాలు ప్రత్యామ్నాయ ఆర్థిక విధానాలతో కార్మికులకు ఉపాధి అవకాశాలను పెంచుతూ ముందుకెళ్తున్నాయని చెప్పారు. ఎస్డబ్ల్యుఎఫ్ రాష్ట్ర ప్రధానకార్యదర్శి ఆర్.లక్ష్మయ్య మాట్లాడుతూ ప్రమాదం జరిగితే వాహన డ్రైవర్కు ఐదేళ్లపాటు జైలు శిక్ష విధించాలని లాకమిషన్

దుర్మార్గంగా కేంద్ర ప్రభుత్వానికి సిఫారసును చేసిందన్నారు. లా కమిషన్ను అడ్డుకోవాలని, చట్టబద్ధత కానివ్వకుండా పెద్దఎత్తున ఉద్యమించాలని కోరారు. దేశంలో ప్రయణీకుల అవసరాలు తీరాలంటే 44 వేల కొత్త బస్సులు అవసరమని అనేక అధ్యయనాలు తెలుపుతున్నాయని అన్నారు. కండిషన్లో లేని 30 వేల బస్సుల స్థానంలో కొత్త బస్సులు తీసుకురావాలని సూచించారు. జెఎన్ఎన్యూఆర్ఎం కింద రాష్ట్రానికి 1400 బస్సులు వస్తున్నాయంటే అది ఎస్డబ్ల్యుఎఫ్ కృషి ఫలితమేనని గుర్తు చేశారు. జమ్మూకాశ్మీర్ రవాణా కార్మికులకు అండగా తామున్నామంటూ ఎస్డబ్ల్యుఎఫ్ నిధులను సేకరించి వంపాలని నిర్ణయించిందన్నారు. ఈ సదస్సులో ఎఐఆర్డబ్ల్యుఎఫ్ నాయకులు సుభాష్ ముఖర్జీ, చంద్రశేఖర్పిళ్లై, రామాశ్రయ్ యాదవ్, ఎస్డబ్ల్యుఎఫ్ నాయకులు పి.రవిందర్రెడ్డి, ఎ.వెంకటేశ్వర్లు, నరసింహారావు, పి.భగత్, గంగాధర్ రావు, శ్రీశైలం, నారాయణ, విపిఎన్రెడ్డి, మహేశ్ తదితరులు పాల్గొన్నారు.



# అక్టోబరు 28న జాతీయ నిరసన దినం

దేశంలోని కార్మిక సంఘాల సమైక్యతను ఘనంగా చాటుతూ శ్రామికుల జాతీయ సదస్సు సెప్టెంబర్ 15న మవలాంకర్ హాలులో జరిగింది. ఈ సదస్సులో దేశంలోని ప్రధాన కార్మిక సంఘాలైన సిఐటియు, ఎఐటియుసి, బిఎంఎస్, ఐఎన్ టియుసి, ఘోష్ ఎంఎస్, ఎఐయుటియుసి, ఎఐసిసిటియు, యుటియుసి, టియుసిసిలకు చెందిన ప్రతినిధులు సుమారు వేయి మంది అత్యంత ఉత్సాహపూరిత వాతరవణంలో పాల్గొన్నారు. వీరిలో పరిశ్రమలు, సేవారంగాలు, బ్యాంకులు, బీమా, రక్షణ, రైల్వేలు, రాష్ట్ర, కేంద్ర ప్రభుత్వ ఉద్యోగుల ప్రతినిధులు ఉన్నారు.

సామ్రాజ్యవాద, ప్రపంచీకరణ భావన నడిపే మార్కెట్ చోదక నయా ఉదారవాద ఆర్థిక విధానాలు, ఆర్థికసంక్షోభ విపత్తు మీద పోరాటం జరపడం లక్ష్యంగా దేశంలోనే కాక ప్రపంచంలోని కార్మిక శక్తులన్నీ సంఘటితమవుతున్నాయి. గతంలో ఈ విధానాలకు మద్దతు పలికిన వారంతా ఉపాధికోత, అధిక ధరలు, కార్మిక హక్కుల మీద జరుగుతున్న దాడులకు సమాధానమీయాల్సిన పరిస్థితి నెలకొంది. ప్రజాధనంతో ప్రభుత్వం ప్రకటించే ఉద్దీపన పథకాలు చివరకు కార్పొరేట్ శక్తులకు, బడా వ్యాపార సంస్థలకు లాభదాయకంగా మారుతున్నాయి. అందుకు భిన్నంగా వెతలకు గురవుతున్న సామాన్య జనం గోడును మాత్రం ఎవరూ పట్టించుకోవడం లేదు. ఈ విపరిణామాలను కొనసాగనీయరాదనేది శ్రామిక జాతీయ సదస్సు సారాంశం. లాభాల్లో ఉన్న ప్రభుత్వ రంగసంస్థల్లో వాటాల విక్రయం జాతి ప్రయోజనాలకు వ్యతిరేకమని, దీన్ని ఇక ముందు కొనసాగనీయరాదని సదస్సులో పాల్గొన్న వక్తలంతా ముక్త కంఠంతో నినదించారు. ప్రజాపంపిణీ వ్యవస్థ మౌలిక లక్ష్యానికి దూరమవుతోందని నిరసన తెలిపారు.

ఈ సందర్భంగా సిఐటియు అధ్యక్షులు ఎంకె పాంథే మాట్లాడుతూ ఈ సదస్సు ద్వారా ప్రభుత్వం ముందు ఐదు డిమాండ్లను ఉంచుతున్నట్లు చెప్పారు. ప్రజానుకూల విధానాల ద్వారా సమస్యల పరిష్కారానికి ప్రభుత్వం తగిన చర్యలు తీసుకోవాలన్నారు. ఉద్యోగానుకూల విధానాల నుంచి ప్రజానుకూల విధానాల దిశగా దేశవ్యాప్తంగా శ్రామికశక్తి సంఘటితమవుతోందన్నారు. సంఘటితమైన శ్రామికశక్తి అంతిమంగా నిర్ణయాత్మక పోరాటాలకు బాటలు వేస్తుందన్నారు. ఇందులో భాగంగా అక్టోబరు 28న దేశంలోని శ్రామికులను క్రియాశీలం చేయునున్నట్లు పాంథే తెలిపారు. సదస్సు చేసిన ఏకగ్రీవ ప్రకటనను మీడయాకు జారీ చేశారు.

ఆర్థిక సంక్షోభం ముసుగులో అన్ని రంగాల్లోని కార్మిక హక్కులను కాలరాస్తున్నారు. 93 శాతంగా ఉన్న అసంఘటిత రంగ కార్మికుల భద్రతకు సంబంధించి పార్లమెంటు ఆమోదించిన చట్టం పరోక్షంగా అనేక సంక్షేమ పథకాలను ఈ అసంఘటిత రంగంలోని కార్మికుల దరి చేరనీయకుండా చేస్తోంది. జాతీయ సామాజిక సంక్షేమ నిధిని ఏర్పాటు చేయడం లేదా పార్లమెంటు స్థాయి సంఘం ప్రతిపాదన మేరకు అసంఘటిత రంగంలోని కార్మికుల కోసం జాతీయ కమిషన్ ఏర్పాటును నిర్లక్ష్యం చేసిన యుపిఎ ప్రభుత్వం 'ఆమ్ ఆద్యీ' నినాదం ఇవ్వడం సిగ్గుచేటని సదస్సు విమర్శించింది.

దేశ జిడిపిలో 65 శాతం వాటాను అందిస్తున్న 93 శాతం శ్రామికశక్తిని ఈ విధంగా మోసగించడం యుపిఎ ప్రభుత్వానికే చెల్లింది. నిత్యావసర వస్తువుల ధరలు పెరగిపోవడంతో సామాన్య జనం కష్టాలు రెండింతలయ్యాయి. ఆర్థిక సంక్షోభం కారణంగా వివిధ రంగాల్లో లక్షలాది మంది ఉపాధి కోల్పోయారు. కనీస వేతనాలు, పని గంటలు, సామాజిక భద్రత, పని ప్రదేశంలో భద్రత, కార్మిక సంఘాల హక్కులు దేశవ్యాప్తంగా ఉల్లంఘనకు గురవుతున్నాయి. ఇదంతా మూలిగే నక్క మీద తాటికాయ పడిన చందంగా ప్రజల కష్టాలను మరింతగా పెంచింది. 2008 నాటి అసంఘటిత కార్మికుల సామాజిక భద్రత చట్టం కల్పించే రాయితీలు ఏ మూలకూ చాలడం లేదు. లాభదాయక ప్రభుత్వరంగ సంస్థల్లో వాటాల విక్రయాలను నిలిపేయాలి.

సమస్యల పరిష్కారానికి సదస్సు కొన్ని ప్రతిపాదనలు చేసింది. అవి: ప్రజాపంపిణీ వ్యవస్థను విస్తరించడం ద్వారా నిత్యావసర వస్తువుల ధరలను అదుపు చేయాలి. ఆర్థిక మాంద్యం తాకిడికి గురైన రంగాల్లో ఉపాధి భద్రతకు నిర్మాణాత్మక విధానాలను అమలు చేయాలి. కార్మిక చట్టాలను సక్రమంగా అమలు చేయాలి. అసంఘటిత రంగానికి జాతీయ నిధిని ఏర్పాటు చేయాలి. కేంద్ర ప్రభుత్వ రంగ సంస్థల్లోని వాటాలను విక్రయించే బదులుగా వాటి నుంచి ఏర్పడే మిగులును నష్టాల బాటలో ఉన్న సంస్థల ఆధునీకరణకు మళ్లించాలి. ఈ క్రమంలో ప్రభుత్వం మీద అన్ని వైపుల, అన్ని స్థాయిల్లో ఒత్తిడిని తీవ్రతరం చేసేందుకు రాష్ట్రస్థాయి సదస్సులు నిర్వహించాలని సదస్సు ఏకగ్రీవంగా తీర్మానించింది. డిమాండ్ల పరిష్కారానికి అక్టోబరు 28న అఖిల భారత నిరసన దినం పాటించాలని నిర్ణయించారు. సంఘాలకతీతంగా కార్మికులు, శ్రామికులు ఈ ఆందోళన కార్యక్రమాల్లో పాల్గొనాలని, పిలుపునిచ్చింది.

♦ ♦ ♦



# ఎయిరిండియా సమ్మెకు కారణాలు

సెప్టెంబర్ 25 నుండి 5రోజుల పాటు జరిగిన ఎయిరిండియా ఉద్యోగుల సమ్మె విజయవంతం అయింది. సమ్మెను విచ్ఛిన్నం చేయాలని చూసిన ప్రభుత్వ కుట్రలను ఉద్యోగులు సమిష్టిగా ఎదుర్కొన్నారు. దీంతో దిగివచ్చిన ప్రభుత్వం ఉద్యోగులకు సమస్యల పరిష్కారానికి హామీ ఇవ్వడంతో సమ్మె విరమించారు. ఈ నేపథ్యంలో సమ్మెకు అసలు కారణాలను పరిశీలిద్దాం.

తమకు వేతనాలు, ఇన్సెంటివ్లు సకాలంలో చెల్లించాలంటూ ఎయిరిండియా ఎగ్జిక్యూటివ్ పైలెట్లు సిక్లీవ్ పై వెళ్లిపోయారు. డిజిసిఎ, కార్మికశాఖ నిబంధనల ప్రకారం విమానయాన సంస్థల్లో సమ్మె హక్కు నిరాకరించబడినందున వీరు ఈ దారి ఎంచుకోవాల్సి వచ్చింది. ఇప్పుడు వీరికి సంస్థలోని ఎగ్జిక్యూటివ్ ఇంజనీర్లు కూడా మద్దతు ప్రకటించి, వారూ సిక్లీవ్లు తీసుకుంటున్నారు. పన్నెండు నెలల పనికి గానూ మూడు నెలల వేతనం మాత్రమే ఇచ్చి పని చేయమంటే ఎలా అని పైలెట్లు చేపడుతున్న ఆందోళనకు సర్వత్రా మద్దతు వ్యక్తమవుతోంది. తమ నిర్వాకం వల్ల రాజుకున్న నిప్పు దావానాలంలా మారి తమను దహించక మునుపే బలవంతంగా ఆర్పేయాలని యుపి-2 ఎత్తులు వేసింది. పౌరవిమానయాన శాఖ మంత్రి ప్రఫుల్ పటేల్ 'పైలెట్లు ఆందోళన విరమించుకోకపోతే రేపటి నుంచి ఎటువంటి చర్యనైనా తీసుకునేందుకు యాజమాన్యానికి స్వేచ్ఛనిస్తున్నాం' అని అల్టిమేటం జారీ చేశారు. దీనికి పైలెట్లు దీటుగానే స్పందించి తమ ఆందోళనను ఉధృతం చేస్తామని హెచ్చరించారు. ఈ విషయం ఒక కొలిక్కిరాకపోతే తాము కూడా ఆందోళనలో పాల్గొనే అవకాశాన్ని పరిశీలిస్తామని సంస్థలోని మిగిలిన సంఘాలు తమ మద్దతు ప్రకటించాయి. యాజమాన్యం ఏకపక్షంగా ఉద్యోగుల వేతనాలపై దాడి చేస్తే ఊరుకునేది లేదని సిఐటియు హెచ్చరించింది. ఇవన్నీ యుపిఎ-2 కు మింగుడుపడటం లేదు. 'ఒక్క నెల జీతాలకే ఇలా బెంబేలెత్తిపోతే ఎలా? అంతా సజావుగానే ఉంది. పైలెట్లే ఆందోళన చేస్తూ పరిస్థితిని దిగజారుస్తున్నారు.' అంటూ ప్రఫుల్ పటేల్ విరుచుకుపడ్డారు. మరోవైపు కార్పొరేట్ మీడియా యథావిధిగా పైలెట్లను, సంస్థలోని 'సిబ్బంది భారాన్ని' వదే వదే భూతద్ధంలో చూపిస్తూ వీరే నేరస్థులన్నట్లు బుకాయించేందుకు ప్రయత్నిస్తోంది. ఈ తరహా చర్యలవల్ల 'ప్రయాణీకులు' నష్టపోతున్నారనే అంశాలపై విస్తృత కథనాలను గుప్పిస్తోంది. అదే నిజమని దేశాన్ని నమ్మమంటోంది. ఇలాంటి బెదిరింపు, బుకాయంపు ప్రచారాల ద్వారా తాము ఇన్నాళ్లూ అమలు చేసిన సరళీకృత ఆర్థిక విధానాల డొల్లతనాన్ని కప్పిపెట్టాలనేది వీటి ప్రయత్నంగా కనిపిస్తోంది. ఒకవేళ అందరూ ప్రచారం చేస్తున్నట్లు ఉద్యోగులే కారణమైతే ధైర్యంగా దానిని చూపించాలి కదా! మాంద్యం కారణంగా ప్రపంచమంతటా ఏవియేషన్ పరిశ్రమ నష్టాల్లో నడుస్తోందని, ఎయిరిండియా కూడా ప్రభావితమైందని, ఇలాంటి సమయంలో మిగిలిన ఏవియేషన్ సంస్థల్లో మాదిరి ఖర్చులు తగ్గించేందుకు ఎయిరిండియా ఉద్యోగులు సహకరించాలని ప్రభుత్వం సన్నాయి నొక్కుతోంది. ఇది మరో తప్పుడు ప్రచారం. లాభాల్లో ఉన్న ఎయిరిండియా, ఇండియన్ ఎయిర్లైన్స్ ను నాసిల్ (ఎన్ఎసిఐఎల్)

పేరిట విలీనం చేస్తే సంస్థ సామర్థ్యం పెరగటంతో పాటు భారతదేశంలోనే అతిపెద్ద సంస్థగా రూపొందగలదని, ఆదాయం విషయంలో ప్రపంచంలోనే 31వ స్థానంలో నిలబడగలదని బీరాలు పోయింది. సంస్థతో రూ 50 వేల కోట్లు అప్పుచేయించి 111 విమానాలకు ఆర్డర్లిప్పించింది. ఇప్పుడేమో ప్రయాణీకుల తగ్గుదల, మార్కెట్లో పోటీ పెరగడం, ఇంధన వ్యయం పెరుగుదల వగైరాలు పెద్ద సమస్యగా మారాయని చెబుతున్నారు. 111 విమానాలు కొనుగోలు చేయాలనుకున్నప్పుడు ఇలాంటి లోతైన విశ్లేషణ జరిపారా? బలమూ, బలహీనత, అవకాశాలు, ప్రమాదాలు, మార్కెట్ ఇబ్బందులు, ప్రపంచ ఆర్థిక పరిస్థితి వంటివేమైనా గమనంలో ఉంచుకున్నారా? వీటికి సమాధానాల్లేవ్. దీనివల్ల ఎయిర్లైన్స్ మీద అప్పుల భారం, వడ్డీల భారం విపరీతంగా పెరిగిపోయింది. ఇదే ఎయిరిండియాను ప్రస్తుత పరిస్థితుల్లో నష్టాల బారిన పడేసింది. ఉన్న సిబ్బందిని తగ్గించుకునేందుకే 'సిబ్బంది భారం' ప్రచారాన్ని విస్తృతం చేసింది. సమస్యకు కారణం ఒకటైతే, మందు వేరేది వేస్తోంది. యుపిఎ-2 అధికారంలోకి వచ్చినప్పటి నుంచి జపిస్తోన్న 'ఉపసంహరణ' మంత్రాన్ని ఎయిరిండియాకు అన్వయించేందుకు చేయని ప్రయత్నమంటూ లేదు. వాస్తవానికి విలీన ప్రక్రియ పూర్తికాగానే (2006-07) ఈ దిశగా తమ ప్రయత్నాలను ముమ్మరం చేసింది. ఒకవైపు సంస్థతో అప్పు చేయించి విమానాలు కొనిపించింది. విస్తరిస్తున్నట్లే నాటకమాడి, లాభాలొచ్చే దేశీయ రూట్లలో సర్వీసులను తగ్గించింది. భారీ లాభాలొచ్చే కొన్ని ప్రత్యేక అంతర్జాతీయ రూట్లను ప్రయివేటు సంస్థలకు కేటాయించింది. ప్రయివేటు విమాన సంస్థలు సైతం ఎయిరిండియాను దెబ్బతీసేందుకు కేవలం ఇంధనం, సర్వీసు పన్నులు వసూలు చేసి బూమ్ను పెంచాయి. ఇది అనవసర పోటీకి దారి తీసింది. దీనిని నివారించాల్సిందిపోయి మన్మోహన్ సర్కార్ ప్రోత్సహించింది. ఈ ప్రోత్సాహం కాస్త ముదిరి, సంక్షోభంతో విమాన ప్రయాణీకులు తగ్గిపోవడంతో మరిన్ని రాయితీలు కావాలని, లేకపోతే సమ్మె చేస్తామని (జులై 11న) హెచ్చరించేంతవరకూ ప్రయివేటు ఎయిర్లైన్స్ వెళ్లాయి. మన్మోహన్ సర్కార్ చూపించిన సవతిప్రేమ, పెంచిన అనారోగ్యకర పోటీ ఎయిరిండియా జనసత్వాలను ధ్వంసం చేశాయి. దీని మార్కెట్ వాటా 18శాతానికి పడిపోయింది. షేరు ధర బాగా చవకైపోయింది. ప్రభుత్వం రూ.5000 కోట్లు అత్యవసరంగా ఈక్విటీగా పెట్టకపోతే నడవలేని పరిస్థితి. ఇక సంస్థను అమ్మేందుకు ఉద్యోగులే అడ్డంకి. వారిని పదిలించు కునేందుకు, సంస్థ బ్యాలెన్స్ షీట్ ను బయట పెట్టకుండా, జీతాలు చెల్లించేందుకు డబ్బుల్లేవంటూ బుకాయంపులకు దిగింది. ఉద్యోగులను బయటకు పంపడం, ఉన్నవారి వేతనాలు భారీగా కోయడమనే రెండు లక్ష్యాలను నెరవేర్చుకోవాలని ప్రయత్నించింది. పైలెట్లు ప్రతిఘటిస్తున్నా యుపిఎ-2 హూంకరింపులు చేయడం, యాజమాన్యం లాకౌట్ చేస్తానని బెదిరించడం చూస్తుంటే 'ఉపసంహరణ' దిశగా ఎయిరిండియాను తీసుకెళ్లేందుకు ప్రయత్నిస్తున్నట్లే కనిపిస్తోంది. ఈ ప్రయత్నాలను అందరూ ఐక్యంగా ఎదుర్కోవాలి. ప్రభుత్వరంగాన్ని పరిరక్షించుకోవాలి. ♦



# నక్షత్రాల లెక్క



ఓరోజు అక్కర్ బాదుషా సభా కార్యక్రమాలు ముగించుకుని ఆరుబయట విశ్రాంతి తీసుకుంటున్నాడు. ప్రశాంతమైన వాతావరణం, చల్లని గాలి, ఆకాశంలో మిలమిల మెరిసే నక్షత్రాలు ఆయన మనసును పరవశింపజేశాయి. ఆహా ఏమీ ప్రకృతి సౌందర్యం. మిణుకుమిణుకు మనే నక్షత్రాలు ఆకాశానికే అందాన్ని తెస్తున్నాయి కదా, ఇంతకీ ఈ నక్షత్రాలన్నీ కలిపి ఎన్ని ఉంటాయో? అని మనసులో అనుకుంటూ విశ్రమించాడు.

ఆ మరుసటి రోజు 'ఆకాశంలో ఎన్ని నక్షత్రాలు ఉన్నాయో లెక్కపెట్టి ఫలానా రోజుకల్లా చెప్పిన వారిని తగిన విధంగా సత్కరిస్తానని' దర్బారులో ప్రకటించాడు. రాజుగారి ప్రకటన విన్నవారు నిరాశ చెందారు. ఇలా ఎవరికీ సాధ్యంకాని దానిని చెప్పి చేసుకు రమ్మనడం భావ్యంకాదని దర్బారులోని మంత్రులు సైతం అనుకున్నారు.

నక్షత్రాల లెక్కచెప్పే రోజు రానే వచ్చింది. నక్షత్రాల లెక్క చెబుతామంటూ కొంతమంది యువకులు దర్బారుకు చేరుకున్నారు. నక్షత్రాల సంఖ్య ఎంతో తెలుసుకోవాలన్న కుతూహలం ప్రజల్లో కూడా చోటుచేసుకోవడంతో అనేక మంది దర్బారుకు చేరుకున్నారు. దర్బారంతా కిటకిటలాడుతోంది. అంతా నిశ్చబ్దం. అయితే బీర్బల్ మాత్రం రాకపోయేసరికి అతని గురించి అక్కర్తో సహా అందరూ ఎదురుచూడసాగారు.

కొంత సేపటి తరువాత బీర్బల్ ఓ మూటను పట్టుకుని దర్బారుకు చేరుకున్నాడు. బీర్బల్ సరాసరి అక్కర్ దగ్గరకి వెళ్లి తాను పట్టుకొచ్చిన మూటను అక్కడ పెట్టి "క్షమించండి ప్రభూ! నక్షత్రాలను లెక్కపెట్టి వచ్చేసరికి ఆలస్యమయింది" అన్నాడు. వెంటనే అక్కర్ "ఏమిటి బీర్బల్, నీవు నక్షత్రాలను లెక్కపెట్టావా? భలే ఆశ్చర్యంగా ఉందే. ఇంతకీ అవి ఎన్ని ఉన్నాయి" అని ఆసక్తిగా అడిగాడు.

"ప్రభూ, నక్షత్రాలు ఇన్ని ఉన్నాయని చెప్పడం అంకెల్లో సాధ్యంకాదు కాబట్టి, ఒక నక్షత్రానికి ఒకటి చొప్పున ఒక ఆవగింజను తీసుకుని ఈ సంచిలో వేసి తీసుకువచ్చాను. కాబట్టి గణిత శాస్త్రంలో నిపుణులైన వారిని పిలిపించి వీటిని లెక్కపెట్టిస్తే నక్షత్రాల సంఖ్య తెలుస్తుంది" అని బదులిచ్చాడు బీర్బల్.

బీర్బల్ మాటల్లోని అంతర్యాన్ని, సాధ్యంకాని దానిని అసాధ్యమని తెలివిగా తెలియజెప్పిన బీర్బల్ సముచిత ఆలోచనకు, యుక్తికి ఎంతగానో ముగ్ధుడయ్యాడు అక్కర్. అనాటి నుంచి బీర్బల్ను తన ఆస్థాన విదూషకునిగా నియమించుకున్నాడు.

(అక్కర్ - బీర్బల్ కథల నుండి)



# నూరేళ్ళుగా సమాజాన్ని నిలదీస్తోన్న నాటకం-కన్యాశుల్కం

కన్యాశుల్కం నాటకంలోని సమస్య డబ్బుతీసుకుని కన్యలకు వివాహం చేయడం. విజయనగరం మహారాజు ఆనంద గజపతిరాజు ఆస్థానంలో ఉద్యోగి అయిన గురజాడ అప్పారావు గారు కన్యాశుల్కం నాటకం రాయడానికి ఆనాటి సాంఘిక దురాచారం ప్రేరణ ఇచ్చింది. ఈ దురాచారాన్ని రూపుమాపడానికి రాజావారు చేస్తోన్న ప్రయత్నాలకు మద్దతుగా ప్రజాభిప్రాయాన్ని కూడగట్టాలనే ఉద్దేశ్యంతో ఆయన ఈ నాటకాన్ని రచించారు. 1892సం॥లో అది మొదటి ముద్రణ పొందింది. దాన్ని సామాన్య ప్రజలకు మరింత అర్థమయ్యేలాగా చేయాలని ఆయన 17సం॥లపాటు కృషిచేసి, మెరుగులు దిద్ది 1909లో పునర్ముద్రించారు.

బ్రిటిష్ వలసపాలన భారతదేశంలో భూస్వామ్య ఆర్థికవ్యవస్థను, ధనస్వామ్య వ్యవస్థగా మార్చి డబ్బును ఒక ప్రధాన శక్తిగా నిలబెట్టింది. పెట్టుబడిదారి వ్యవస్థలోకి మారే క్రమంలో పారిశ్రామిక పరివర్తన, ఇంగ్లీషు విద్య, ఉద్యోగ, న్యాయవ్యవస్థల ఉనికి పార్లమెంటరీ ప్రజాస్వామ్యం ఇవన్నీ సమాజంలో ప్రవేశించాయి. అధికార పదవీ హోదాలు డబ్బుకు తోడయ్యాయి. ఈ విధానాలు, వ్యవస్థలు, సంస్థలు, వ్యక్తుల ఆలోచనా ధోరణిలోను, మానవసంబంధాలలోను తీసుకువచ్చిన మార్పులను నేపథ్యంగా చేసుకుని గురజాడవారు కన్యాశుల్కం నాటకాన్ని రచించారు.

కన్యాశుల్కం నాటకంలోని పాత్రధారులయిన గిరీశం, అగ్నిహోత్రావధాన్లు, లుబ్ధావధాన్లు, వెంకటేశం, కరటకశాస్త్రి, బుచ్చమ్మ, వెంకమ్మ, మధురవాణి, సౌజన్యరావు, పోలీసు, సారాయి దుకాణం యజమాని మొ॥వారంతా కూడా బ్రిటిష్ వాడు ప్రవేశపెట్టిన ధనస్వామ్య వ్యవస్థ చుట్టూనే తిరుగుతూ వుంటారు. వాటి దొల్లతనాన్ని, ప్రజావ్యతిరేక స్వభావాన్ని ఈ పాత్రల సంభాషణల్లో గురజాడవారు ఎండగట్టారు. అయితే అవే వ్యవస్థలు నిలువెల్లా కుళ్ళిపోయి ప్రజలపాలిట గుదిబండలాగా నేడు మారడం మనం చూస్తున్నాం. అందుకే కన్యాశుల్కం నాటికి నేటికి అన్వయించుకోగల సాహితీ కళాఖండంగా నిలిచిపోయింది. కన్యాశుల్కం రచనలో మరోగొప్పదనమేమిటంటే వాడుకభాషలో రాయడం. వేయి సంవత్సరాలుగా వస్తోన్న సాంప్రదాయ గ్రాంథిక భాషను పక్కనపెట్టి సామాన్యులకు కూడా అర్థమయ్యేలాగా రాసి గురజాడ అప్పారావుగారు గొప్ప భాషావిప్లవానికి నాందిపలికారు. శ్రీశ్రీ లాంటి మహాకవులు రావడానికి మార్గం వేశాడు. ఆవిషయాన్ని శ్రీశ్రీనే స్వయంగా చెప్పుకున్నాడు.

వందసంవత్సరాల క్రితమే పెట్టుబడిదారి విలువలతో సమాజం ఏవిధంగా పతనం చెందుతుందనేది గురజాడ ఊహించగలిగాడు. “స్త్రీ జాతిలోని నిస్సహాయమైన విభాగం అవినీతికర క్రిములతో నిండివున్న బాధాకరమైన దాస్యంలో మగ్గిపోతోంది” అని ఆయన

ఆవేదన వ్యక్తం చేశాడు. ఆనాడు కన్యాశుల్కం స్త్రీలను పట్టిపీడిస్తే, నేడు వరకట్న సమస్య కాల్పుకుతిం టోంది. వితంతువుల పునర్వివాహం ఇప్పటికీ సమస్యగానే వుంది. కుల, మతాంతర వివాహాలు చేసుకున్నవారి ప్రాణాలు తీస్తున్నారు. స్త్రీలమీద లైంగిక హింస, అణచివేత, ఆసిడ్ దాడులు పెరిగిపోతున్నాయి. అందుకే కన్యాశుల్కం నాటకం వందేళ్ళుదాటినా మనలను ఆకట్టుకుంటూనే వుంది.

ఇక ఈ నాటకంలోని ముఖ్యపాత్రధారి గిరీశం డబ్బుకోసం ఎన్నిఅబద్ధాలు, మోసాలు, దొంగతనాలకైనా వెనుదియ్యని వ్యక్తి. తన అనైతిక ప్రవర్తనను నిస్పృహగా శుష్కవాదాలతో సమర్థించుకుంటాడు. నేడు మన సమాజంలో అడుగడుగునా ఇలాంటి గిరీశాలు కనబడుతుంటారు. ‘పొలిటీషియన్ అనేవాడు అప్పుడప్పుడు అభిప్రాయాలు మారుస్తుండాలోయ్’ అని ఆనాడే గిరీశం స్టేట్ మెంట్ ఇచ్చాడు. ఆయనే ఆదర్శంగా పూటకోమాట మార్చే రాజకీయ నాయకులు మనకు కావలసినంతమంది వున్నారు. కన్నబిడ్డను ముసలివాడికి కట్టబెట్టి వచ్చే శుల్కం డబ్బును వడ్డీలకు తిప్పి సంపాదించే పాత్ర అగ్నిహోత్రావధాన్లది. ముసలిఅల్లుడు చనిపోతే ఆస్తులమీద దావాలు నడిపి సంపాదించుకోమని సలహాలిస్తుంటాడు. కుటుంబసంబంధాలు డబ్బుకోసం ఎలా దిగజారుతున్నాయో నేడు మనం చూస్తూనే వున్నాం. వరకట్నం కోసం ఆడపిల్లలను కాల్చిచంపే పిశాచాలు మన దేశం నిండా ఇప్పటికీ వున్నాయి. 1862లో బ్రిటిషు ప్రభుత్వం మద్యం మీద ఆదాయం పెంచుకోవడానికి కేంద్రీకృత డిస్టిల్లరీ పద్ధతిని ప్రవేశపెట్టింది. ఈ నాటకంలోని సారాదుకాణం యజమాని ఆదాయం పెంచుకోవడానికి తాగుబోతులను ప్రోత్సహిస్తుంటాడు. నేడు ప్రభుత్వమే మద్యం అమ్మకాలను పెంచడమే ఏకైక లక్ష్యంగా పనిచేస్తోంది.


బ్రిటిష్ వలసపాలనలో రెవెన్యూ, పోలీసు, న్యాయవ్యవస్థలు లంచగొండిగా మారిపోయినవైనం కన్యాశుల్కం నాటకమంతా పరుచుకొని వుంటుంది. అవతల వాళ్ళదగ్గర లంచం తీసుకుని తమ క్లయింట్లకు అన్యాయం చేసే లాయర్లు, జడ్జీలు, నేరాలు ఏమయినా నాలుగు డబ్బులు పారేస్తే ఊరుకునే పోలీసులు ఈ నాటకంలో కనబడుతుంటారు. లంచం పుచ్చుకోకపోవటం అసమర్థతగా, బ్రతకనేర్వని తనంగా హేళనకు గురికావడం ఇందులో కనబడుతుంది. ఇవే దుర్లక్షణాలు వందేళ్ళుగా మిరిసిపోయి సమాజంలో దిగి మానవవిలువలను విచ్చినం చేశాయనేది నేడు మన కళ్ళకు కనబడుతుంది. అందుకే గురజాడవారి కన్యాశుల్కం నాటకం వందేళ్ళయినా నేటికీ సమాజాన్ని బోనులో నిలబెట్టి ప్రశ్నిస్తూనే వుంది.

(‘కన్యాశుల్కం-సామాజిక సంబంధాలు’-కాత్యాయనీ విద్యుహ గారి వ్యాససంపుటి ఆధారం)

- సత్యభాస్కర్



# తెల్లాలింబ



‘ఉప ఎన్నికల దుందుభి మోగింది. ఎన్నికల కమిషన్ పచ్చజెండా ఊపింది. టీవిల్లో ఎన్నికల విషయాలను ఉత్కంఠగా చూస్తుంటే ఓ పదినిమిషాల పాటు నిరంతర ప్రకటనలు. అప్పుడే ఎన్నికల సందడి. ఏ ఛానల్ తిప్పినా ఎన్నికల వార్తావాహిని... వార్తలు వింటున్న పెయింటర్ కమల్ మొహంలో దిగులు. టీవీ దిక్కే కన్నార్పకుంట చూస్తుండు. కమల్ భార్య యాదమ్మ ఓ మూలకు దిగులుగా కూసుకుంది. భర్త దిక్కు టీవీ దిక్కు చూస్తుంది. ఆమె ఒడిలో ఏడాది పిలగాడు.

-0-

కాశయ్యకు కోడికుయ్యక ముందే మెలకువొచ్చింది. ఇంటి ముందల కాలుగాలిన పిల్లోలిగె అటూ ఇటూ తిరుగుతుండు. పదో తరగతి పరీక్షలు అయిపోయిన నాటి నుంచి ఎప్పుడు ఇంతగనం ఆలోచించలే. ఇయ్యాల ఫలితాలు ఇస్తుండు అని పటేలు చెప్పినకాన్నించి గుండెల్ల ఒకటే దడ.

బస్సు నల్లగొండల ఎల్లినాలె. ఇంకో గంట సేపైతే బడికాడి కొస్తది. పంతులు ఉద్యోగం నుంచి రిటైర్ అయ్యి తోటపని చూసుకునే పటేలు బస్సు దిగుతడు. ఆయన వచ్చిందంటే చేతుల పేపరు తప్పక ఉంటది. మరి పేపర్ల తన నెంబరుంటదో?

మొకం కడుక్కొని అవుతలి బజారున ఉన్న బడికాడికొచ్చిండు. అప్పటికే అక్కడ మనుషుల అలికిడి. అది రోజూ ఉండేదే. కాని ఇయ్యాల నలుగురైదుగురు పిల్లలు తనతోపాటు పరీక్ష ఇచ్చినోల్లు... వాళ్ల తల్లితండ్రులు... ‘భయపడుతున్నావుర కాశయ్య? పాసయితవులే’ క్లాసుమేటు జనార్దన్ తండ్రి కొంటి యెంకయ్య పలకరించింది.

కాశయ్యను తరుముకొస్తున్న ఆలోచనలు. జనార్దన్ తండ్రి చూడు. కొడుకు పరీక్ష ఫలితాల కోసం ఎట్ల ఎదురు చూస్తుండో... అదే తన తండ్రి... రాములు... బట్టల బేరం చేస్తడు. అది పెద్దబేరం కూడా కాదు. ఎనకటి నుంచి వచ్చిన కులవృత్తి అన్నట్లుగా నడపుతుంది. ఆడోల్ల లంగాలు, మొగోల్ల లుంగీలు మూటగట్టుకొని నాలుగూర్లు తిరిగి అమ్ముతడు. అట్ల బయటికి పోయినాడు పదోపరకో వస్తది. తల్లి కూలి పనికి పోతది. ఓ పూట తింటే ఓ పూట ఉపవాసం అన్నట్లు నడుస్తుంది సంసారం.

బస్సు బడికాడికొచ్చి ఆగింది. పటేలు చేతుల పేపరు తీసుకుండు కాంటి యెంకయ్య. తనకొడకుది... తరువాత ఒక్కొక్క నెంబరు చూసిండు. కాశయ్య నెంబరు లేదు. ఫలితం తెలిసినంక కాశయ్య ఓ అని ఏం బాధపడలే. పాసైత బావుండు అని మాత్రం అనుకుండు. కొద్దిగా దిగులుతో ఇంటి బాట పట్టిండు.

-0-

వారం తరువాత మార్కుల మెమోలు వొస్తున్నయని ఎర్రబెల్లి బడికిపోయిండు. అప్పటికే పంతుల్లంత మెమోలు చూసినట్టుంది. పాసు ఫేలు అని మాట్లాడుకుంటుండు. ఒక్కొక్క పిలగాడు హెడ్డాస్టరు ఆఫీసులకు పోయి మెమో తెచ్చుకుంటుండు. కాశయ్య మెమో తీసుకుండు.

‘కాస్త తెలుగు మీద శ్రద్ధ పెడితే పాసవుదువు దగరా! అన్నడు శర్మ సారు. ఆయనే పదో తరగతికి తెలుగు చెప్పిండు. కాశయ్య తప్పింది ఒక్క తెలుగులోనే.

‘తెలివి గల్ల పిలగాడే. కాకపోతే... వెధవకు తెలుగు వంటబట్టలే. అక్షరాలు ఎట్ల రాస్తడో తెలుసుగా. గుండ్రంగ ముత్యాలొలిగ ఉంటయ్. కాకపోతే సున్నాలు వొత్తులు పెట్టాల్సిన కాడ పెట్టకుంట... వాని ఇష్టమొచ్చిన కాడ పెడతడు’ జూనియర్ తెలుగు పంతులు వెంకటరెడ్డి చెబుతుండు. మల్ల శర్మ సారు గొంతు.... ‘వెధవ పెయింటరోలిగ రాస్తడు. చూస్తే గుండ్రంగా ఉంటయ్. అక్షరాలు చదవ బోతే తప్పులు,’

కాశయ్య ఎక్కడ ఆగకుంట ఎర్రగూడెం బాటపట్టిండు. కొడుకు ఫేలయిందని తెలిసినా తల్లిదండ్రీ పెద్దగా పట్టించుకోలే. ఆ.... చదివితే ఉద్యోగాలు వచ్చేదా. ఏదో వని చేసుకొని బతకాల్సినోళ్లమేగా అని దీర్ఘం తీసిండు తండ్రి. కాశయ్యకు ఇంగ ఏదో ఒక పని చేయాలని పడ్డది. ముందు ఎర్రగూడెం నుంచి బయటపడాలనుకుండు.

కాశయ్య పెద్దమ్మ కొడకు కోటేశు నల్లగొండలో ఉంటడు. పెయింటర్ అని చెప్పుకుంటడు. చేసే పని ఇండ్లకు సున్నాలు వేయడం. పదేండ్ల బట్టి ఆ పనిలో ఉండు. అక్కడ పని దొరుకుద్ది అనిపించింది కాశయ్యకు. నల్ల గొండకొచ్చి కోటేశును కలిసిండు. ‘నేను కూడా పని చేస్త అన్నా’ అన్నాడు. కోటేశు సరే అన్నడు. ఏడాది పాటు సున్నాలు యేసిండు కాశయ్య. ఒకసారి వెంకటేశ్వర కాలనీల లెక్చరర్ ఇంట్ల గడపలకు రంగులు వేస్తుంటే ‘పిల్లగాడు మంచిపనోడు. పెయింటరోలిగ ఏస్తుండు’ అన్నడు లెక్చరర్. ఆ మాట కాశయ్య మనసుకు తాకింది. తన రాతను చూసి శర్మసారు అదే అన్నడు. ఇప్పుడు ఈ లెక్చరర్ అదే అంటుండు. ఇంత మంది అంటుండు అంటే తనలో పెయింటర్ కావాల్సిన లక్షణాలు ఉన్నయన్నమాట. ఈ సున్నాలు ఏసే బదులు పెయింటింగ్ నేర్చుకుంటే .... ఆలోచన పడ్డది కాశయ్యకు.

మూర్తి పెయింటర్. రామాలయం కాడ చిన్నపాటి దుకాణం పది పదిహేను ఎండ్లుగా పని చేస్తుండు. పైసలు సంపాదించ లేదుగాని పెయింటర్గా మంచి పేరుంది. ఆయనదీ ఎర్రబెల్ల



అన్న విషయం ఎట్లనో తెలుసుకుండు కాశయ్య. పక్కారోడు కదా దగ్గరకు తీయకపోతాడా అన్న ఆశతో మూర్తిని కలిసిండు. తనను తాను పరిచయం చేసుకుండు. కాశయ్య రూపం, మాట తీరుచూసి కాదనలేకపోయిండు మూర్తి. దుకాణంలో గోడల మీద ఏసు, మదర్ థెరిస్సా, గాంధీ, స్థానిక ఎమ్మెల్యే బొమ్మలున్నయ్. వాటి దిక్కు కాశయ్య పరీక్షగా చూస్తుంటే 'మనం పనిమంతులమని నలుగురికి తెల్వాలంటే నాలుగు బొమ్మలుండాలె అట్ల. ఇంక ఎమ్మెల్యే బొమ్మంటావు... మనకు నాలుగు పైసల పనిదొరుకుతది' అన్నాడు మూర్తి. మూర్తి ఒక్కొక్కకిటుకు నేర్పిండు కాశయ్యకు. 'సూడు పెయింటర్లంటే పెద్ద పోటు మొనగాళ్లేమి కాదు. కిటుకు తెలిస్తే ఎవలైనా అందంగా రాయగలరు 'అన్నడు రొండు దినాలైనంక.

'కరడాల కాపీల చూసిరాత గీతలనుకో... వాటి నడుమ అక్షరాలు రాయి 'అన్నడు. కాశయ్యకు అర్థమైంది. నవ్వుతూ బ్రష్ అందుకుండు. నాలుగు దినాలకే కాశయ్య చెయ్యి దిరిగింది. సొంతంగా గీతలుకొద్దుండు. గీతల నడుమ చక్కగా రాస్తుండు.

'అక్షర దోషాలు లేకుంటా చూసుకుంటే మంచిది. తెలిసినోడైతే మనకు తెలవదనుకుంటాడు' అని నవ్విండు మూర్తి. కస్తమర్లు కాశయ్య కాశయ్య అని పిలుస్తుంటే మూర్తికి బాగా అనిపించలే. కాశయ్యను దగ్గరికి పిలిచి 'ఇప్పటి నుంచి నీ పేరు కమల్. ఎవరడిగినా అదే చెప్పు. పెయింటర్లకు అందమైన పేరు ఉండాలి' అన్నడు.

అప్పటి నుంచి కాశయ్య పెయింటర్ కమల్ అయ్యిండు. రెండేండ్లు మూర్తి దగ్గర పనిచేసిండు. మంచి పెయింటర్ అన్న పేరు సంపాదించిడు.

-0-

కమల్ సొంతషాపు పెట్టుకుండు. షాపు మెల్లమెల్లగా పరిచయమైంది. పది రూపాయలు పోతే సంపాదించుకోవచ్చు గాని ఒక కస్తమర్ పోతే సంపాదించుకోలేము అన్న మూర్తి మాట మనసులో మెదులుతుంటే పని చేస్తుండు. రెండేండ్లకు నల్లగొండ పట్టణ మంతా తెలిసిపోయిండు. కొడుకు సంపాదనాపరుడయ్యే సరికి కమల్ తల్లిదండ్రులు సంబారపడ్డారు. పెండ్లిసంబంధాలు చూసింద్రు. ఓ ఎండకాలం కమల్ పెండ్లియింది.

ఇంకో ఆరేళ్లలో ఎన్నికలొస్తయ్. గిరాకీలుంటయ్. ఇంత చిన్న షాపుల వచ్చిపోయేటోళ్లకు ఇబ్బంది. కాస్త పెద్ద షాపు తీసుకుంటే పోలే అనుకుండు కమల్. ప్రకాశం బజార్ల రెడ్డికాంప్లెక్స్ ల ఓ మడిగ అద్దెకు తీసుకుండు. కొత్త షాపులోకి మారిండు. రెండు అర్రల ఇల్లు తీసుకొని సంసారం దించిండు. ఎన్నికల సందడి మొదలైంది. కమల్ సంతోషపడ్డాడు. చోటామోటా రాజకీయ

నాయకులు బ్యానర్లు, గోడల మీద రాయిస్తుండ్రు. రెండు నెలలు చేతినిండా పని.

'ఈ ఎన్నికలకు పనిచేస్తే చాలమ్మ బతికి బైటపడుతం' అన్నాడు భార్య యాదమ్మతోని. అనుకున్నట్లుగానే చేతినిండా పని. షాపు కళకళలాడింది. కమల్ సంసారంలో సంతోషం.

-0-

కమల్ చేతిలో బ్రష్లు ఆడుతుంది. చిన్నపాటి స్టూలు మీద కూసుండు. ఎదురుగా గోడ పైన గుడ్డ. రాజకీయ పార్టీ బ్యానర్లు. తుది మెరుగు దిద్దుతుండు. బ్రష్లు రంగులో ముంచి తీస్తుంటే జాచిపడ్డ ఒకటి రెండు చుక్కలు బట్టలమీద. చూడగానే పెయింటర్ అనేటట్లుగా ఉండు.

దుకాణం పెట్టి మూడేండ్లయింది. మంచి పరిచయాలు ఏర్పడ్డయ్. అన్ని పార్టీల నాయకులను పరిచయం చేసుకుండు. ఊళ్లో ఏ మీటింగు అయినా బ్యానర్ల గిరాకీ రావల్సిందే.

ఎక్కువగా రాజకీయ పార్టీల బ్యానర్లు రాస్తాడు. అప్పుడప్పుడు దుకాణాల ముందు బోర్డులు కూడా. కాని అవి అమాసపున్నాలకొచ్చే గిరాకీలే. రాజకీయ నాయకులు బ్యానర్లు రాపిస్తుంటే కమల్ కు ఒక్కోసారి అర్థం కాదు. 'కొడుకులు ఇబ్బడి ముబ్బడిగా సంపాదించుతరు. పెద్ద పెద్ద నాయకులను కాకా పట్టటానికి ఇట్ల ఎగబడ్డరు. ఆ తర్వాత ఏ కాంట్రాక్ట్ దొబ్బుతరు. రెండు జేబులు నింపుకుంటరు' అని మాత్రం అనుకుంటాడు. కమల్ రాసేవి యువనాయకుని బ్యానర్లు. ఈ నడుమ ఒకడు యువజన విభాగం అని మీటింగు పెట్టి అదరగొట్టిండు. ఆ కొడుకు ఎదిగి పోతుండు మనం నిమ్మలంగ ఉంటే ఎట్ల అని ఇంకోడు యువసేన అని కాయించిండు. మీటింగు పెడ్తుండు. ఆ బ్యానర్లే ఆర్డరిచ్చిండు. వాడైనా వీడైనా చేసేది భజనే. వీళ్ల ఆరాటాలు, పోరాటాలు చూస్తుంటే అసహ్యం వేస్తది కమల్ కు. 'ఇట్లాంటి కొడుకులు చేసేది ప్రజా సేవా' అని అనుకుంటండు కసిగా.

ఆలోచిస్తూ బ్యానర్ ను పరిశీలిస్తుండు కమల్. అప్పుడే పెయింటర్ నివాస్ హడావుడిగా వచ్చిండు. నివాస్ కు కమల్ వయస్సుంటుంది. రాష్ట్రపతి రోడ్డులో దుకాణం. ఇద్దరికి మంచి దోస్తాను. 'రా నివాస్ కూసో... ఏండ్ పరేషాన్ గున్నవ్....' కమల్ నవ్వుతూ పకలరించిండు. నివాస్ కుర్చీలో కూసుండు. టేబుల్ మీదున్న నీళ్ల సీసా అందుకొని గడాగడా రొండు బుక్కలు దాగిండు. 'ఏందీ సంగతి....' కమల్ మల్లా అడిగిండు.

'రాజు ఆర్టిస్ట్ ఫ్లెక్సీ మిషన్ తెస్తుండంట. తెలిసిందా కమల్? గొంతును ఎవరో పట్టుకున్నట్లుగా ఆగిపోయిండు నివాస్.

వెన్నులో కరెంటు షాక్ పెట్టినట్లుగా ఉలికిపడ్డడు కమల్, ఫ్లెక్సీ... ఫ్లెక్సీ.. పెయింటర్ల బతుకుల్లో భూకంపం. ఫ్లెక్సీ గురించి కమల్ కు తెలుసు. కస్తమర్లు పెండ్లి బ్యానర్లు కావాలని అడిగితే



ఒకటి రెండుసార్లు హైదరాబాద్ ల చేయించుకొచ్చింది కూడా. బ్రష్సులు పట్టుకుని బతికే పెయింటర్లు బజార్ల పాలయింద్రు అని విన్నడు కూడా.

ఇంత తొందరగా నల్లగొండ మీద పిడుగు పడతదని ఊహించలే!

‘బయానా ఇచ్చిందట. రెండు మూడు వారాలల్ల మిషను దిగుతదని తెలసింది’ నివాస్ మొకంలో నెత్తురు చుక్కలేదు. కమల్ మాట పడిపోయినట్లుగా అయ్యింది. ‘పదిహేను లక్షలంట మిషనుకు....’

‘అంత డబ్బు ఎక్కడిది రాజుకు’ కమల్ గొంతు పెగిలించుకొని అడిగింది. అంత డబ్బు రాజు కాద లేదని తెలుసు. తను వింటున్నది అబద్ధమైతే బాగుండు అన్న ఆశ. ‘రాజు దుకాణంకాడికి వస్తరు చూడు. ఆడు ఫైనాన్స్ డు.. తెల్లబట్టలేసు కొని ఆనెమ్మటాచ్చే రియల్ ఎస్టేట్ డు. వాళ్లు పెట్టుబడి పెడుతుండంట’

‘ఆ కొడుకులేమన్న ఆర్టిస్టులా.. వాళ్లెందుకు పెడుతుండ్రు పెట్టుబడి’ కమల్ గొంతులో కసి. ‘పైసలే అన్ని పనులు చేస్తయ్. ఆర్టిస్టులు కావాల్సిన పనిలేదు. రేపట్నంచీ కంప్యూటర్ మీద డిజైన్ చేస్తరు. మిషన్ మీద అచ్చు కొద్దరు. ఆ కొడుకుల సంగతి తెల్సుగా. పైసకు పైస పుట్టించేటోల్లు. దీంట్ల నాలుగురాళ్లు సంపాదించొచ్చని వాసన పట్టింద్రు. రాజుగాన్ని ముంగలపెట్టి పెట్టుబడి పెడుతుండ్రు. వీనికింత జీతమిచ్చి దుకాణం సొంతం ఆల్ల చేతుల పెట్టుకుంటారు.’

నివాస్ చేబుతుంటే కమల్ కు తల తిరిగినట్లయింది.

-0-

రాజు ఫ్లెక్సీ మిషన్ తెచ్చింది. నెల తిరగక ముందే నల్లగొండ సొంతం టాంట్లాం అయ్యింది. సావుకు, పెండ్లికి, ఫ్లెక్సీ బ్యానర్ల. దుకాణాల ముందు అవే. రాజకీయ హంగామాకూ అవే. కమల్ బ్రష్సు మూలకు పడ్డది. తిండిపోతలేదు. నిద్రపడ్డలేదు ఎట్ల బతకాలే..... తనకు తెలిసిన పని ఇదొక్కటే. ఇది కూడా మూలపడితే... తన అమ్మయ్య సంపాదించిన లక్షలు లేవు. మిషను తేలేదు. భవిష్యత్తు ఎట్లు... పెండ్లం పిల్లల ఎట్ల సాదాలే. ఉరిపోసుకోని సచ్చేకాలం. ఆలోచనలు జోరీగలోలి కమ్ముతుంటే కమల్ కు దుకాణంలో కూసోబుద్ధికాలే. ఎటూ తోచక మూర్తి దుకాణం కాడికి పోయింది.

మూర్తి బండల మీద అక్షరాలు చెక్కుతుండు. ఉరుమురిమి మీద పడ్డా చలించనట్లుగా ఉండు. కమల్ ను చూసి పకలరింపుగా నవ్విండు.

‘ఏం కమల్ ఎట్ల నడుస్తుంది షాపు’ ఏమి ఎరగనట్లుగా అడిగింది. కమల్ గుడ్లలో గిరున నీళ్లు తిరిగినయ్.

‘ఏం పని సార్. ఫ్లెక్సీ మిషన్ వొచ్చిన కాన్నించి చేతికి పని లేకుంట అయ్యింది. ఎటు తోయకుంట అయ్యింది’ కమల్ మాటలు వినుకుంట అక్షరాలు చెక్కితందుకు బండను పాత గుడ్డతో తూడ్చిండు మూర్తి. అక్షరాలు సరిగ్గా వచ్చినయా లేదా

చూసుకుండు. కమల్ గొంతులో తేడాను గమనించిండు. కమల్ కండ్లలో బతుకు భయం.

‘కమల్! యంత్రాల దెబ్బకు కులవృత్తులు కూలినయ్. దాంట్లెనుంచి బయటపడి ఇట్లాంటి పని చేసుకుంటే ఇక్కడా అవే యంత్రాలు. రెక్కలు నమ్మకొని బతికే బతుకులే ఇంత. దిన దినగండం. ఆయుష్షు ఎప్పుడు మూడతదో తెల్వదు.’

మాట్లాడుకుంటనే ఉలి, సుత్తి ఆడిస్తుండు మూర్తి. కమల్ మాట ముచ్చటలేకుంట ఉంటే మల్లా మూర్తే మాటలందుకుండు.

‘నువ్వొక్కనివే కాదు. అందరి పెయింటర్ల పరిస్థితి అంతే. కాలాన్ని యంత్రాలను తట్టుకొని నిలబడాల్సిందే. నన్ను చూడు. మీసాలు రాకముందునుంచి ఈ పని చేస్తున్న. ఇప్పుడు బ్రష్సు మూలకు పడ్డది. సుత్తి, ఉలి పట్టుకున్న. బండల మీద అక్షరాలుచెక్కడం సరాదాకు నేర్చుకున్న. ఇప్పుడు అదే నాలుగు పైసలు సంపాదించి పెడుతుంది. శిలాఫలకాలు సమాధుల మీద బండలు చెక్కుతున్న. ఇది ఎంత కాలం నడుస్తుందీ అంటే... నల్లగొండకు బండల మీద అక్షరాలు చెక్కే మిషన్ రానంత వరకు. ఆ తరువాత మల్లా మొదటికే!

కమల్ మొకంలో భయం కొట్టొచ్చినట్లుగా కనపడుతుంది. ‘కమల్ ధైర్యమే మనల బతికిస్తుంది. అది పోగొట్టుకోకు’ అక్షరాలు చెక్కడంలో మునిగిపోయిండు మూర్తి. వణికే కాళ్లతో వెనక్కు మల్లిండు కమల్

-0-

కమల్ అల్లాడిపోతుండు. చేతికి పనిలేదు. జేబుల పైసలేదు. ఇంతకు ముందు నల్లగొండల మీటింగులైతే గోడల మీద రాయించెటోళ్లు. ఇప్పుడది కూడా ఫ్లెక్సీలే. మూడు నాలుగు నెల్లకే ఇంకో రెండు మిషన్లు దిగినయ్. కమల్ దుకాణాన్ని కస్తమర్లు మర్చిపోయింద్రు. ఆర్నెల సంది దమ్మిడి ఆదాలేదు. మడిగె కిరాయి బకాయిపడ్డది. చూసీ చూసి మడిగె యజమాని ఓనాడు చెడాపడా దులిపిండు.

‘చాతగానోనివి ఎందుకు పెట్టుకోవాలె. ఎల్లక పోతే ఖాళీ చేసి దొబ్బెయ్యాలె. ఇంకోడన్న వస్తడుగా మడిగలకు’ అన్నడు.

ఊపిరి మెసలకుంట వెంటపడుతుంటే ఇంక తట్టుకోలేక దుకాణం ఖాళీ చేసిండు కమల్. దుకాణంతోపాటే ఇల్లు.

-0-

కమల్ కు చీకటి కమ్మినట్లుగా అయ్యింది. ఎటు పోవాలె.... తన బతుకు తోవ ఏది... దిగులు... దిగులు... టీవీ ఒకటే చెవికోసిన మేకోలిగ మొత్తుకుంటుంది. అప్పటికే చాలా రాత్రి అయ్యింది. బైట సడీసప్పుడు లేదు. వాహనాల సప్పుడు కూడా లేదు. భార్య పిలగాడు ఎప్పుడో నిద్రపోయింద్రు. టీవీ బంద్ చేసిండు కమల్. పక్కమీద అటు ఇటు పొర్లిండు. ఎంతసేపు పొర్లిండ్....


నడిజాము.. తెల్లవారుజాము....

కంటి మీద కునుకు లేదు....

- ఎలికట్ట శంకర్ రావు

(కార్మికోత్సవ కథల పోటీలో ప్రచురణకు ఎంపికైన కథ.)





# ఏకమవుదాం

- పశులాది యాదగిరి

భూమిలేదు భుక్తిలేదు బువ్వదినా మెతుకులేదు ||భూమిలేదు||

పట్నమొచ్చి బతుకుదమన్న చేతిలో చిల్లిగవ్వలేదు ||పట్నమొచ్చి||

ఎండిపోయిన యీ బతుకులు ఓ మాయన్నా నాయన్నా

నిండేదెట్లా సెప్పా నీవైనా ఓ మాయన్నా నాయన్నా ||ఎండిపోయిన||

||భూమిలేదు||

మట్టియెత్తి గుంతలుదీసి కాల్వలెన్నో దోడినాము

రాళ్ళుగొట్టి బర్మాలుపెట్టి బండరాయిగ మారినాము ||మట్టియెత్తి||

చేరదీసె వారు కరువాయే ఓ మాయన్నా నాయన్నా

చౌకబారు బతుకులు మోవాయే ఓ మాయన్నా నా యన్నా ||చేరదీసె||

||భూమిలేదు||

తట్టమీది తట్టలు మోసి తారురోడ్లన్ని వేసినాము

పగలు అనకా రాత్రిళ్ళనక పనిలో మునిగితేలినాము ||తట్టమీది||

పలుకరించే వారే లేరాయే ఓ మాయన్నా నా యన్నా

మరి పైస ఉంటేనే పరువూ మర్యాదే ఓ మాయన్నా నా యన్నా

||పలుకరించే||

||భూమిలేదు||

బంగ్గాలెన్నో గట్టినాము బావులెన్నో దోడినాము

బాధలెల్లా దీసుకుంటూ పూరిగుడిసెలో బతుకుతున్నాము

||బంగ్గాలెన్నో||

బతుకుభారామయితందో మాది ఓ మాయన్నా నాయన్నా

బానిస బతుకులు బతుకుతన్నమయ్యో ఓ మాయన్నా నాయన్నా

||బానిస||

||భూమిలేదు||

ఎండిబోయిన బతుకులన్ని ఏకమయ్యి ఎదురునిలిచి

హక్కుల పోరాటము జరిపి కడుపునింపుకుందామయ్యో

## కార్మిక నేతలపై లాఠీచార్జీ

కార్మికులకు కనీస వేతనాలు, ఇతర సౌకర్యాల కోసం డిమాండ్ చేసిన నాయకులపై పోలీసులు అమానుషంగా లాఠీచార్జీ జరిపి, అరెస్టులు చేయడాన్ని సిఐటియు కర్నాటక రాష్ట్ర కమిటీ తీవ్రంగా ఖండించింది. నాయకులు, కార్యకర్తలపై తప్పుడు కేసులు పెట్టారని ఒక ప్రకటనలో విమర్శించింది. రాష్ట్రంలోని హసన్, రాయచూర్, గుల్బర్గా తదితర ప్రాంతాల్లో సెప్టెంబర్ 15న సిఐటియు నాయకులు, కార్యకర్తలపై పోలీసులు అమానుషంగా లాఠీచార్జీ చేయడంతో పలువురు గాయపడ్డారు. సెప్టెంబర్ 15న బెంగళూరులో వేలాదిమంది కార్మికులను అరెస్టు చేయడమే కాకుండా, సిఐటియు రాష్ట్ర అధ్యక్షుడు వి.మాధవ, రాష్ట్ర కార్యదర్శి ఎస్.ప్రసన్నకుమార్, కర్నాటక గ్రామపంచాయితీ కార్మికుల సంఘం అధ్యక్షుడు మారుతి వనపదె తదితరులను జైలుకు తరలించారు. బెంగళూరులోని కార్మికులకు నెలకు కనీస వేతనంగా రూ.10 వేలు.

రాష్ట్రంలోని ఇతర ప్రాంతాల్లో రూ.6 వేలుగా నిర్ణయిస్తూ నోటిఫికేషన్ జారీ చేయాలని డిమాండ్ చేస్తూ సెప్టెంబర్ 15న రాష్ట్రంలోని కార్మిక శాఖ డిప్యూటీ కార్యాలయాలకు కార్మికుల ప్రదర్శనలు నిర్వహించారు. కాంట్రాక్టు వ్యవస్థను నియంత్రించాలని, సామాజిక భద్రతకు చర్యలు తీసుకోవాలని, ఇళ్ల స్థలాలు ఇవ్వాలని, కార్మిక చట్టాలను పటిష్టంగా అమలు చేయాలని సిఐటియు నాయకులు డిమాండ్ చేశారు. నాయకులు తమ ఆందోళనకు సంబంధించి డిప్యూటీ కమిషనర్ కు నెల క్రితమే నోటీసులు ఇచ్చారు. ఈ నెల 7వ తేదీ నుండి 11 వరకు దాదాపు 175 తాలూకాల్లో ధర్నాలు నిర్వహించారు. ఆగస్టు 25న సిఐటియు నేతలు ముఖ్యమంత్రిని కలిసి కనీస వేతనాల డిమాండ్ గురించి చెప్పగా సానుభూతితో పరిశీలిస్తామని చెప్పినా ఇప్పటివరకూ చర్యలు తీసుకోలేదు. డిమాండ్లు పరిష్కరించే వరకు తమ ఆందోళన కొనసాగిస్తామని సిఐటియు తెలిపింది.

◆ ◆ ◆



# ఆయుధ వ్యాపారం కోసం అమెరికా యుద్ధాలు

ఆయుధ ఫ్యాక్టరీల అధిపతుల మాటే అమెరికాలో చెల్లుబాటువుతుంది. అధ్యక్షులుగా ఎవరు ఎన్నికవుతున్నా, చర్చోపర్చులు ఎన్ని జరిగినా చివరకు నెగ్గేదీ, మాత్రం వైట్ హౌస్ లో అధికారకుర్చీలో ఎవరు కూర్చున్నప్పటికీ అంతిమంగా నిర్ణయాల జరిగేది, అమలు అయ్యేది ఆయుధఫ్యాక్టరీల యజమానులమాటే.

ఆయుధాల ఫ్యాక్టరీలకు చేతినిండా పని కల్పించి రెండు చేతులా లాభాలు దండిగా గుంజుకోవాలంటే యుద్ధవాతావరణం సృష్టించాలి. యుద్ధానికి అనుకూలంగా ప్రజల మనస్సులను మార్చాలంటే ఎప్పటికప్పుడు సరికొత్త అబద్ధాలు సృష్టించాలి. ఇలా అబద్ధాలు సృష్టించే మేధావులు, రచయితలు కోకొల్లలు. ఏ ఫ్యాక్టరీలు అయినా మూతపడుతవికాని అబద్ధాల ఫ్యాక్టరీలు మాత్రం సంవత్సరంపొడుగునా పని చేస్తుంటాయి.

ఇరాక్ పైన, ఆఫ్ఘనిస్తాన్ పైనా యుద్ధం చేయాలనుకుంది అమెరికా. ప్రసార సాధనాలన్నింటా అబద్ధాల కథనాలే.

అమెరికా ప్రచారానికి గట్టిఎదురు దెబ్బతగిలినప్పుడు పేరుకు మాత్రం నిపుణుల కమిటీలంటూ ముందుగా వస్తాయి. విచారణ తతంగం జరిపిన మీదట అమెరికా ప్రచారమంతా అబద్ధమని తేలుతుంది. తీరా నిజంబయట పడేసరికి జరగాల్సిన జననష్టం అస్థినష్టం జరిగిపోతున్నది.

ఇరాన్ పైనా, ఉత్తర కొరియాపైనా ధూర్త రాజ్యాలు అని ముద్రవేసి లెక్కలేనన్ని అబద్ధాలు ప్రచారం చేసింది.

తాజాగా నిపుణుల కమిటీ ప్రకటించిన నివేదికలో ఉత్తర కొరియా అణురియాక్టర్ ను నిర్మిస్తున్నట్లు సాక్ష్యాధారాలు లేవని స్పష్టం చేశారు. అయినా ఇంతవరకు అబద్ధాలు చెప్పినందుకు ఒక్కసారి కూడా చెంపలేసుకోలేదు. క్షమాపణ చెప్పలేదు.

తనకు లొంగని దేశాలపై అబద్ధాలు ప్రచారంలో పెట్టి లొంగదీసుకోవటం అమెరికా విదేశంగనీతి అనే విషయం మరోసారి బట్టలుబయలైంది.

-0-

1950లో కొరియాపై యుద్ధం చేసినప్పటి నుండి నేటివరకు 60 ఏండ్లలో అమెరికా చేసిన యుద్ధాలన్నింటిలోనూ యీ నీతే అమలయింది.

లక్షల మంది ప్రాణాలను బలిగొన్నది. ఆ దేశాలను బూడిద మప్పలుగా మార్చింది. ప్రపంచానికే ప్రమాదకారిగా విధ్వంసక శక్తిగా నిలిచింది.

-0-

ఒకనాడు సోషలిస్టు దేశాలుగా వున్న పోలండ్, చెక్ రిపబ్లిక్ దేశాలు పెట్టుబడి దారి క్యాంపులో చేరిపోయిన తర్వాత క్రమేణా

అమెరికా నాయకత్వాన వున్న నాటో సైనిక కూటమిలో చేరాయి. ఆఫ్ఘనిస్తాన్ పై అమెరికా చేస్తున్న యుద్ధంలో అమెరికాకు తోడుగా తమ సైన్యాలను కూడ పంపాయి.

క్షిపణి వ్యతిరేక రక్షణ చర్యల పేరుతో చెక్ దేశంలోను పోలండ్ దేశంలోను అమెరికా తన సైనిక కేంద్రాలను తెరిచింది. ప్రస్తుత మారుతున్న పరిస్థితులలో రష్యాకూడ తనరక్షణ కోసం పోలండ్ కు సమీపంలో క్షిపణులను మోహరించ తలపెట్టింది.

రష్యాలో సోషలిజం దెబ్బతిన్న నాడు అమెరికా పట్ల మెతక వైఖరి అవలంబించిన రష్యా యిటీవల గొంతుసవరించుకుంది. అమెరికా చర్యలను వ్యతిరేకిస్తున్నది.

అమెరికా ఇప్పుడు రష్యాతో సామరస్య పూర్వకంగా మెలగాలని తన ప్రతిపాదనలను ముందుకు తెచ్చింది. పోలండ్, చెక్ దేశాలలో రాడార్ కేంద్రాలను ఎత్తివేస్తామని ఒబామా ప్రకటించాడు.

అలాగయితే తామూ తమక్షిపణులను మోహరింపును రద్దు చేస్తున్నాం అని రష్యా ప్రకటించింది.

40 ఏండ్ల నాడు క్యూబాలో రష్యా పెట్టిన క్షిపణి కేంద్రాలను ఉపసంహరించిన సంగతి గుర్తుకు వస్తోంది. క్యూబాపై దాడి చేసిందని అమెరికా హామీయిస్తే తన క్షిపణులను ఉపసంహరిస్తానని రష్యా చెప్పింది, అలాగే వెనక్కు తీసుకుంది.

-0-

క్యూబాపై అమెరికా విధించిన ఆంక్షలు 50 సంవత్సరాలుగా కొనసాగుతున్నాయి. అనేక దేశాలు, ప్రజాసంస్థలూ యీ నిషేధాన్ని ఎత్తివేయాలని పదే పదే కోరుతునే వున్నవి.

ఐక్యరాజ్యసమితి కూడ యిప్పటికి 17 సార్లు తీర్మానాలు చేసింది. ఆంక్షలను రద్దు చేయాలని కోరింది.

అమెరికా చేతిలో రబ్బరు స్టాంపుగా వుంటూ వచ్చిన అమెరికా రాజ్యాల సంస్థకూడ క్యూబాపై ఆంక్షలను రద్దు చేయాలని తీర్మానించింది. ఇంత జరిగినా ప్రజాస్వామ్యం గురించీ, మానవ హక్కులగురించీ గొంతుచించుకునే అమెరికా ప్రభుత్వం ఐరాసయిన్ని సార్లు చేసిన తీర్మానాలను చిత్తు కాగితాలుగా తొసేస్తున్నది.

-0-

వెనిజులా అధ్యక్షుడు హ్యూగో ఛావెజ్ సెప్టెంబరు 20వ తేదిన గవర్నర్ల సమావేశం నిర్వహించారు. దేశంలో సోషలిజాన్ని పటిష్టం చేసేందుకు అవుసరమైన మరిన్ని చర్యలు తీసుకుంటామన్నారు. మంత్రి వర్గంలోకి ఆరుగురిని కొత్తవారిని చేర్చుకున్నారు. ఆ విధంగా మంత్రి వర్గ సామర్థ్యాన్ని పెంచుతామని, పాలనా బాధ్యతలు చక్క బెట్టుతామన్నారు.



దీని ద్వారా ఆర్థిక, రాజకీయ, సామాజిక రంగాలలో కొత్త మార్పులు తెస్తామన్నారు.

-0-

2009 సెప్టెంబరు 29న బ్రిటన్ దేశంలో బ్రెటన్ నగరంలో లేబర్ పార్టీ కాన్ఫరెన్స్ జరిగింది. ప్రధానమంత్రి గార్డెజ్ బ్రౌన్, ఆయన భార్య సారా హెబ్రౌన్ ప్రసంగించారు. వచ్చే ఎన్నికలలో లేబర్ పార్టీనే గెలిపించవలసిందిగా ప్రతినిధులకు పిలుపు ఇచ్చారు.

యధాతథ వాదనలైన కన్సర్వేటివ్ పార్టీని గెలిపిస్తే ఘోరమైన తప్పిదం చేసిన వారవుతారని హెచ్చరించారు. ఉద్వేగంతో ఎన్నికల ఉపన్యాసం లాగా చదివారు.

ఇదే సమయంలో కాన్ఫరెన్స్ హాలు బయట పెన్ననర్లు నగ్న ప్రదర్శన చేశారు. తమ పెన్ననలను చెల్లించటంలేదని అదే సమయంలో ఆఫీసర్లకేమో పెద్ద మొత్తాలు బోనసులు పొందుతున్నారని విమర్శించారు.

-0-

మధ్య అమెరికా దేశాల్లో చిన్నదేశం హోండురాస్, రాజ్యాంగం ప్రకారం అధ్యక్షుడుగా ఎన్నికయ్యారు జెలయా.

అమెరికా రాజ్యాల సంస్థ సమావేశం ఇటీవల జరుగగా జెలయా అమెరికా విధానాలను విమర్శించాడు. ఇంకేం సైనిక తిరుగుబాటు జరిగింది. అమెరికా బంటు తానే అధ్యక్షుడినని ప్రకటించుకున్నాడు.

అమెరికా రాజ్యాల సంస్థ సభ్యులందరూ సైనిక కుట్రను ఖండించారు. జెలియానే తిరిగి అధ్యక్ష స్థానంలో కూర్చోనివ్వాలని తీర్మానించాయి. మాటవరుసకు అమెరికా అధ్యక్షుడు ఒబామా కూడా జెలయాకే అధికారం దక్కాలన్నాడు. కాని ఆచరణలో అమెరికా బంటే కూర్చోలో కొనసాగుతున్నాడు.

ఐక్యరాజ్య సమితి కార్యదర్శి కూడ సైనిక తిరుగుబాటును ఖండించాడు. రాజ్యాంగం ప్రకారం ఎన్నికైన అధ్యక్షుడికే మద్దతు తెలిపాడు. దేశం వెలుపలనున్న జెలయాకు మద్దతుగా ప్రజలు వీధుల్లోకి వచ్చి ప్రదర్శనలు జరిపారు.

హోండురాస్ లోని బ్రెజిల్ దేశపు జౌత్యకార్యాలయంలోకి జెలయా ప్రవేశించాడు. బ్రెజిల్ ప్రభుత్వం ఆయనకు రక్షణ కల్పించింది.

అక్కడ నుండే సెల్ ఫోన్ లో ఐరాస సమావేశానికి తను ప్రసంగం వినిపించాడు. సైనిక కుట్ర డ్రామా యింకా సాగుతూనే వుంది.

-0-

అతిపెద్ద పెట్టుబడిదారీ దేశం అమెరికా ఆర్థిక సంక్షోభంలో కొట్టుమిట్టాడుతున్న సమయంలో పేరుమోసిన బ్యాంకులు,

పత్రికలు దివాలా తీయగా లక్షలాదిమంది వుద్యోగులు పోగొట్టుకొని బజారునపడగా, పరిశ్రమలు మూతపడగా తన భారాలను ఇతర దేశాల మీదకు నెట్టాలని అమెరికా ప్రయత్నం చేస్తున్నది. జి8, దేశాల జి.20 దేశాల సమావేశాలు జరుపుతున్నది. ఈ కష్టకాలం నుంచి బయటపడటానికి అన్ని దేశాలూ కలిసికట్టుగా కృషి చేయాలని గొంతు చించుకుని మొత్తుకుంటున్నది.

స్వంతలాంభం కోసం తాను ఇరాక్ పైన, అఫ్ఘనిస్తాన్ పైన చేస్తున్న యుద్ధాలను మాత్రం ఆపటంలేదు. పైగా వాటిని కొనసాగించేందుకు సైన్యాలను అదనంగా పంపుతున్నది. యుద్ధం కోసం తన బడ్జెటులో అదనపు నిధులను కేటాయించింది. ప్రజల సమస్యలకు పరిష్కారం పెట్టుబడిదారీ విధానం చూపజాలదు అని ఇవాళ అనేకులు గుర్తిస్తున్నారు. ప్రత్యామ్నాయం వైపు చూస్తున్నారు.

-0-

ఇదే సమయంలో ప్రత్యామ్నాయం సోషలిజమేనని దక్షిణమెరికా వామపక్షనాయకులు చాటుతున్నారు. చెప్పటమే కాదు, చేతుల్లో చూపుతున్నారు. 50 ఏళ్ళుగా అమెరికా ఆంక్షలను తట్టుకుని, అమెరికా కుట్రలను ఎప్పటికప్పుడు భగ్నం చేస్తూ సోషలిస్టు క్యూబానేత కాస్ట్రో స్ఫూర్తితో ముందుకు సాగుతున్నారు. వినాశకరమైన అమెరికా ఆధిపత్య విధానాలను ప్రతిఘటించటంలో తమ మధ్య ఐక్యతను పటిష్టపరచుకుంటున్నారు.

సెప్టెంబర్ 22న క్యూబా రాజధాని హవానాలో ఐసదు లక్షల మందితో భారీ సంగీతోత్సవం రివాల్యూషనరీ స్క్వేర్ లో జరిగింది. ఈ స్క్వేర్ లో కాస్ట్రో 5 గంటలసేపు ఉపన్యాసాలిచ్చేవారు. పోప్ జాన్ పాల్-2 ఇక్కడ సభలో ప్రసంగించారు. 2 1/2 లక్షల మంది హాజరైనారు. క్యూబాలో విప్లవం విజయవంతమైన తర్వాత ఏనాడూ ఇంతపెద్ద భారీ స్థాయిలో బహిరంగ ప్రదేశంలో సంగీతోత్సవాలు జరగలేదు.

పేరు ప్రఖ్యాతలున్న 15 మంది సంగీత గాయకులు ఈ కార్యక్రమంలో ప్రజలను ఉర్రూతలూగించారు. 'అవధులులేని శాంతి' అనే నినాదంతో కొలంబియా గాయకుడు జానెస్ ఈ ఉత్సవాన్ని నిర్వహించారు. శాంతి కోసం, సహనం కోసం నిర్వహించామని రాజకీయాల కోసం కాదని చెప్పారు. ఉత్సవాన్ని ప్రారంభించి క్యూబాలో చరిత్ర సృష్టించామన్నారు. ప్రజలు క్యూబానీలు మూలల నుంచి వచ్చి సంగీతోత్సవంలో పాల్గొన్నారు. అగ్రదేశాల అనుకునేది జి-8, జి-20 పేర్లతో వ్యాపారవిస్తరణ కోసం లాభాలే ధ్యేయంగా సభలు జరుపుతుంటే ఆంక్షలకు గురవుతున్న దేశంలో శాంతి కోసం తపన వెల్లడవుతోంది.

- పర్సా సత్యానారాయణ

♦ ♦ ♦



# పెన్షన్ క్షౌరం

కాంగ్రెసు నాయకత్వంలోని యుపిఏ, తమది సామాన్య మానవుడి (ఆమ్ ఆదీ) ప్రభుత్వమని చెప్పుకుంటుంది. కానీ సామాన్య మానవులయిన కార్మికుల పెన్షన్కు వరసబెట్టి కటింగ్లు వేస్తూ యజమానులు, ధనవంతులకు కాసులు కురిపిస్తున్నది. ప్రభుత్వాన్ని ఇదేమి అన్యాయమని నిలెసి, పెన్షన్ను కాపాడుకోవల్సిన సమయం వచ్చింది.

## అసలే వచ్చేది తక్కువ

అనేక లోసుగులతో, అతి తక్కువ మొత్తం వచ్చేలా 1995లో అప్పటి కాంగ్రెసు ప్రభుత్వం పెన్షన్ స్కీము ప్రవేశపెట్టింది. ప్రభుత్వ ఉద్యోగులకు వచ్చే పద్ధతిలో కంటే, ఎంప్లాయిస్ ప్రావిడెంట్ ఫండ్ కిందకి వచ్చే కార్మికుల పెన్షన్ చాలా తక్కువ. పైగా డి.ఏ. లేదు. సిఐటియు, ఇతర కార్మిక సంఘాలు కోరినట్లుగా పెన్షన్ మూడో సౌకర్యంగా రాకపోగా, అసలుకే నష్టం వచ్చింది. నష్టదాయకమయిన ఈ స్కీములో మార్పులు చేయాలని సిఐటియు మరియు కొన్ని స్వతంత్ర కార్మిక సంఘాలు కోరాయి. కొన్ని పోరాటాలు కూడా చేశాయి.

ఐఎన్టియుసి, బిఎంఎస్, ఎఐటియుసి, హెచ్ఎంఎస్ సంఘాలు అప్పట్లో ఈ స్కీమును బలపర్చాయి. అసలు పెన్షనంటూ ఒకటి ముందు వస్తే, తర్వాత పెంచుకోవచ్చంటూ వాదించాయి. దాంతో ప్రభుత్వం కోరుకున్న పెన్షన్ స్కీము అమల్లోకి వచ్చింది. పెన్షన్లో ఉన్న నష్టాన్ని భర్తీ చేయకపోగా, ఇప్పుడు అసలుకే మోసం వచ్చేలాగా కేంద్ర ప్రభుత్వం తడవకొకసారి మార్పులు చేస్తున్నది.

## వరసబెట్టి కత్తెర్లు

పెన్షన్ ఫండ్లో లోటు ఏర్పడిందనే సాకుతో పెన్షన్కు కేంద్ర ప్రభుత్వం వరసబెట్టి కత్తెర్లు వేస్తున్నది. 2008 సంవత్సరంలో మూడు కత్తెర్లు వేసింది. వచ్చే పెన్షన్లో మూడో వంతు అమ్ముకుని, అసలు పెన్షన్కు వందరెట్లు ఎక్కువగా ఒకేసారి డబ్బులు పొందే అవకాశాన్ని ఎత్తేసింది.

యాభై సంవత్సరాల వయసు తర్వాత, 58 సంవత్సరాల వయసుకు లోపు ఏ కారణంతో అయినా సరే పని నుండి తప్పుకుంటే లేదా తప్పించబడితే సంవత్సరానికి 3 శాతం చొప్పున తగ్గించబడిన పెన్షన్ను కార్మికులు పొందేవారు. ఆ తగ్గింపును ఇప్పుడు ప్రభుత్వం 4 శాతానికి పెంచింది. పెద్ద మొత్తంలో డబ్బులు పొందే మరో మూడు అవకాశాలను పూర్తిగా రద్దు చేసింది. నెలవారీ పెన్షన్లో 90 శాతం మాత్రమే తీసుకుని, కార్మికుడు చనిపోయినపుడు అసలు పెన్షన్ మీద 100 రెట్లు ఎక్కువగా వితంతువు పొందే అవకాశం మొదటిది. 90 శాతం మాత్రమే పెన్షన్ తీసుకున్న పెన్షనర్ చనిపోయినపుడు, వితంతువు కార్మికుని పెన్షన్లో 80 శాతం తీసుకోవచ్చు. వితంతువు కూడా చనిపోతే అసలు పెన్షన్ మీద నామినీ 90 రెట్లు పొందే అవకాశం రెండోది. 20 సంవత్సరాల వరకు అసలు పెన్షన్ మీద 87.5 శాతమే తీసుకుని, ఆ తరువాత పెన్షనరు బతికినా, చనిపోయినా

ఒకేసారి అసలు పెన్షన్ మీద 100 రెట్లు పొందటం మూడోది. ఇవన్నీ ఒక కలం పోటుతో రద్దయ్యాయి.

20 సంవత్సరాల సర్వీసు పూర్తి చేసుకుని, 58 సంవత్సరాల వయసు లోపు పని నుండి దిగిపోయే కార్మికుల పెన్షనబుల్ సర్వీసుకు 2 సం॥ అదనంగా కలిపేవారు. ఈ సంవత్సరం జూలై 23వ తారీఖున ప్రభుత్వం ఈ సౌకర్యాన్ని ఎత్తేసింది.

## లెక్కచేయకుండా

పెన్షన్ను తగ్గిస్తామని 2005 నుండే ప్రభుత్వం తమ ముందు పెట్టిన ప్రతిపాదనలను కార్మిక సంఘాలు ఒప్పుకోలేదు. పైగా పెన్షన్ను పెంచాలని కోరాయి. డి.ఏ. కూడా ఇవ్వాలన్నాయి. పెన్షన్ స్కీమ్ సమగ్ర సమీక్ష కోసం పి.యఫ్ బోర్డు ఒక కమిటీ వేసింది. పెన్షన్ స్కీము పర్యవేక్షణకు మరో కమిటీ వుంది. కార్మిక సంఘాల అభ్యంతరాలను లెక్కచేయకుండా, ప్రభుత్వం వేసిన కమిటీలు ఏమి చెబుతాయో కూడా వినకుండా ఏకపక్షంగా పెన్షన్కు యుపిఏ ప్రభుత్వం కత్తెర వేసింది.

## ప్రభుత్వ విధానాల్లోనే లోపం

యజమానులకు మాత్రం ప్రభుత్వం అనేక రాయితీలు ఇచ్చింది. యజమానులు పియఫ్ చెల్లింపులు చేయకపోతే వేసే పెనాల్టీలను భారీగా తగ్గించింది. చెల్లింపులు ఆలస్యమయిన కాలాన్ని బట్టి 17 శాతం నుండి 30 శాతం వరకు అది వరకు పెనాల్టీలు వుండగా వాటిని 5 శాతం నుండి 25 శాతానికి తగ్గించింది.

లేబర్ అధికారుల తనఖీలను ప్రభుత్వం అదివరకే రద్దు చేసింది. చట్టాలను స్వచ్ఛందంగా తాము అమలు చేస్తున్నామని యజమానులు చెపితే చాలన్నది. దొంగకి తాళించేవి ఇచ్చిన చందం చేసింది. తాజాగా యజమానులపై పెనాల్టీను నామమాత్రపు రేట్లకు తగ్గించింది.

పెన్షనర్లకు న్యాయం చేయటానికి అవసరమయిన డబ్బుల కోసం యజమానులు మరియు కేంద్ర ప్రభుత్వం చేయాల్సిన చెల్లింపులను పెంచాలని కార్మిక సంఘాలు కోరాయి. సంవత్సరానికి 4 లక్షల కోట్ల రూపాయలకు పైగా ధనవంతులకు ధారపోస్తున్న ప్రభుత్వం, సామాన్య కార్మికుల పెన్షన్ ఫండ్కు నిధులు కేటాయించేందుకు సిద్ధంగా లేదు. కోట్లకు పడగలెత్తుతున్న యజమానుల పియఫ్ చెల్లింపును పెంచేందుకు కూడా మనసొప్పలేదు. ఇది కార్మికుల ప్రభుత్వం కాదు. ధనవంతుల ప్రభుత్వం.

యజమానుల మీద, ప్రభుత్వం మీద ఎటువంటి బాధ్యత లేకుండా పెన్షన్కోసం అవసరమయిన నిధులను కార్మికులే సమకూర్చుకోవాలనేది ప్రభుత్వ నూతన విధానం. ఇందులో భాగంగానే కార్మికుల పెన్షన్కు కత్తిరింపులు వేయటం మొదలు పెట్టింది.

ఇటువంటి పరిస్థితుల్లో పెన్షన్ను కాపాడుకోవాలంటే ప్రభుత్వ విధానాలను వ్యతిరేకించక తప్పదు. అందుకు సిద్ధం కావటం తప్ప మరో మార్గం లేదు.

- పి. అజయ్ కుమార్



## కాంట్రాక్టు ఉద్యోగుల వేతనాలు, రిటైర్డ్ ఉద్యోగుల పెన్షన్లు వెంటనే చెల్లించాలి

ఆర్థిక ఇబ్బందుల పేరుతో రాష్ట్ర ప్రభుత్వం తన శాఖల్లో పని చేస్తున్న 5 లక్షల మంది కాంట్రాక్టు ఉద్యోగులకు గత 2 నెల జీతాలు చెల్లించలేదు. సెప్టెంబర్ వేతనాలు చెల్లించడమూ సందేహాస్పదంగా ఉంది. ఒక ప్రక్క రంజాన్, దసరా, దీపావళి వంటి ప్రధాన పండుగల సమయంలో ఈ చిరుద్యోగులకు జీతాలు కూడా లేకపోవటంతో వీరి కుటుంబాలు తీవ్ర ఇబ్బందుల్లో పడ్డాయి. రిటైర్డ్ ఉద్యోగులు పెన్షన్లు కూడా చెల్లించే అవకాశం లేదని పత్రికల్లో వచ్చిన వార్తలు ఆందోళన కల్గిస్తున్నాయి.

పెరిగిన ధరలతో సతమతమౌతున్న ఉద్యోగులకు జీతాలు కూడా లేకపోయేసరికి వీరి కుటుంబాలు అప్పుల్లో కూరుకు పోతున్నాయి. లక్షలన్నర మందిగా ఉన్న అంగన్వాడీ ఉద్యోగులకు గత 4 నెలలుగా వేతనాలు లేవు. ఆషా, ఉషా వర్కర్లు మొదలైన కార్మికులందరికీ వేతనాలు బకాయి పెట్టారు. మధ్యాహ్న భోజన కార్మికులు పెరిగిన ధరలకు ప్రభుత్వం నిర్ణయించిన మెను పెట్టలేక అప్పుల పాలౌతున్నారు. ఆర్థిక సంక్షోభంపేరుతో చిరుద్యోగుల, పెన్షనర్ల కడుపుకొట్టడం అన్యాయం.

ప్రభుత్వం వెంటనే వీరి వేతనాల బకాయిలను పెన్షన్లను చెల్లించాలని సిఐటియు రాష్ట్ర కమిటీ డిమాండ్ చేస్తుంది. ✦

## కాంట్రాక్టు, ఔట్సోర్సింగ్ సిబ్బంది బకాయి జీతాలు వెంటనే చెల్లించాలి

ఎ.పి. స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ డిమాండ్

రాష్ట్ర వ్యాప్తంగా ప్రభుత్వ శాఖలలో పనిచేస్తున్న కాంట్రాక్టు, ఔట్సోర్సింగ్ సిబ్బంది దాదాపు 5 లక్షల మంది పని చేస్తున్నారు. గత 3 నెలలుగా వేతనాలు చెల్లించక పోవడంతో తీవ్ర ఆందోళన చెందుతున్నారు. ధరలు, పండగల ప్రభావంతో అప్పుల పాలవుతున్నారు. తక్షణమే రాష్ట్ర ప్రభుత్వం బకాయి జీతాలన్ని సెప్టెంబర్ నెల వేతనంతో చెల్లించాలని డిమాండ్ చేస్తున్నాం. ఒకవేళ వేతనాలు చెల్లించని పక్షంలో రాష్ట్ర వ్యాప్తంగా ఎ.పి. స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ ఆధ్వర్యంలో ఆందోళన చేపడ్తామని తెలియజేస్తున్నాము.

గతంలో ముఖ్యమంత్రి వైఎస్ రాజశేఖరరెడ్డి గారు ఉన్నప్పుడు కాంట్రాక్టు, ఔట్సోర్సింగ్ సిబ్బందికి ప్రతినెల జీతాలు చెల్లించాలని జివో నెం 4271 జారీచేశారు. అన్ని ప్రభుత్వ శాఖలకు పంపారు నేటికీ అమలుకు నోచుకాలేదు. పైగా జీతాలు చెల్లించవద్దని క్రింది స్థాయి అధికారులకు, బ్రెజరీలకు ఆదేశాలు యివ్వడం వీరి కడుపులు కొట్టడమే. ప్రభుత్వ శాఖల్లో ముఖ్యంగా కాంట్రాక్టు పారామెడికల్, కంప్యూటర్ ఆపరేటర్స్, టెక్నిషియన్స్, విద్యావాలంటీర్స్, ప్రెరెక్స్, 4వ తరగతి సిబ్బంది, అలాగే ఆశా, మధ్యాహ్నభోజన లాంటి వారికి కూడా నెలల తరబడి వేతనాలు పెండింగ్లో వున్నాయి. కావున రాష్ట్ర ముఖ్యమంత్రి కె.రోశయ్యగారు జోక్యం చేసుకొని కాంట్రాక్టు సిబ్బంది వేతనాలు చెల్లించడానికి చర్యలు తీసుకోవాలని కోరుతున్నాము. ✦

## వినిమయ ధరల సూచిక

(బేస్ 2001 = 100)

సెంటర్ సీరిస్	ఏప్రిల్	మే	జూన్	జూలై
హైదరాబాద్	146	149	150	154
గుంటూరు	154	155	157	162
విశాఖపట్నం	142	145	149	157
వరంగల్	161	166	171	177
విజయవాడ	152	155	162	167
గోదావరి ఖని	160	164	169	171
<b>రాష్ట్ర సీరిస్</b>				
విజయనగరం	150	163	169	173
రాజమండ్రి	161	163	166	170
జగ్గయ్యపేట	164	166	170	175
తిరుపతి	155	157	160	165
కొత్తగూడెం	154	156	161	166
నిజామాబాద్	163	165	169	172
ఆలిండియా	150	151	153	160
ఎ.పి.	155	157	151	165

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# ప్రసూతి సెలవుల్లో వివక్ష ఎందుకు?

“కేంద్ర ప్రభుత్వ ఉద్యోగినులకు కల్పించిన సౌకర్యాలు మాకూ కల్పించాలి” అని రాష్ట్ర ప్రభుత్వ శాఖల్లో పనిచేస్తున్న ఉద్యోగినులు కోరుతున్నారు. కానీ ప్రభుత్వం మాత్రం ఎటు తేల్చట్లేదు. “ఆరవ వేతన సవరణలో కేంద్ర ప్రభుత్వం ఉద్యోగినులకు కొన్ని అదనపు సౌకర్యాలు కల్పించింది. అవేమీ అదనపు భారాన్ని పెంచేవి కూడా కావు. మరి మాకెందుకు వర్తింపజేయరు?” అనేది రాష్ట్ర ప్రభుత్వ ఉద్యోగినుల ప్రశ్న.

సెంట్రల్ సివిల్ సర్వీసెస్ లీవ్ రూల్స్ 1972, రూల్ నెం. 43(1) గతంలో 135 రోజుల ప్రసూతి సెలవులు ఉండేవి. అయితే 2008, సెప్టెంబర్ నుంచి అమల్లోకి వచ్చిన ఆరవ పే కమిషన్ రికమండేషన్స్ ప్రకారం దానిని 180 రోజులకు పొడిగించారు. సర్వీసు మొత్తంలో ప్రసూతి సెలవు రెండుసార్లు ఉపయోగించుకునే అవకాశం కల్పించారు. అంతేకాదు అబార్షన్/మిస్ కారేజ్ అయితే గనుక 45 రోజులు ప్రత్యేక సెలవు మంజూరు చేస్తారు. దీనివల్ల పురుషులకూ ఒక సౌకర్యం ఉంది. భార్య ప్రసూతి సమయంలో భర్తకు 15 రోజులపాటు పాటర్నటీ సెలవు ఇస్తారు. ఒక వేళ ప్రసూతి సెలవులు పొడిగించుకోవాలనుకుంటే అన్ని రకాల సెలవులూ కలుపుకొని ఏడాదివరకూ మంజూరు చేసే సదుపాయం ఉంది. అయితే పద్ధతి కూడా రెండు సార్లకు వర్తిస్తుంది. అంటే మొత్తం కలిపి రెండేళ్లన్నమాట.

దత్తత తీసుకున్నప్పుడు....

ప్రసూతి అయిన వారికే కాదు. సంతానం లేనివారు దత్తత తీసుకున్నా ఆరవ వేతన సవరణలోని లీవు నిబంధనలు వర్తిస్తాయి. వీరు కూడా 180 రోజులు మెటర్నటీ లీవు పొందొచ్చు. పురుషులకూ పాటర్నటీ సెలవు వర్తిస్తుంది. అయితే దత్తత తీసుకున్న పిల్లల వయసు ఏడాదిలోపు ఉంటేనే ఇది వర్తిస్తుంది. ప్రసూతి అయినప్పుడు సెలవు, అబార్షన్ చేయించుకున్నప్పుడు సెలవు మాత్రమే కాదు, పిల్లల సంరక్షణ బాధ్యతలు నెరవేర్చేందుకు అనువైన సెలవుల్ని కూడా 6వ, పే కమిషన్ ప్రవేశపెట్టింది. అదే ‘చైల్డ్ కేర్ లీవ్’ (పిల్లల సంరక్షణ సెలవు)

ఎప్పుడు వర్తిస్తుంది?

చైల్డ్ కేర్ లీవ్ (సి.సి.ఎల్) 18 సంవత్సరాలలోపు వయస్సుగల ఇద్దరు పిల్లలు ఉన్నప్పుడు మాత్రమే వర్తిస్తుంది.

పిల్లల చదుకోసం, ఆరోగ్యం కోసం, సంరక్షణ బాధ్యతల కోసం దీనిని సద్వినియోగం చేసుకోవచ్చు.

ఇది కేవలం సర్వీసులో 730 రోజులు మాత్రమే వాడుకోవాలి.

సి.సి.ఎల్ తీసుకుంటే వేతనంలో కోతపడుతుందేమోనన్న సందేహం అక్కర్లేదు. ఉద్యోగినులు తమ జీత భత్యాలను యథాతథంగా పొందవచ్చు.

2008, సెప్టెంబర్ 11న జారీచేసి సర్క్యులర్ ప్రకారం సి.సి.ఎల్ కొనసాగింపుతో కలిపి మూడేళ్లపాటు వాడుకోవచ్చు. కాకపోతే ఇతర లీవులన్నింటినీ దీనితో కలుపుతారు. అయితే ఈ సర్క్యులర్ విషయంలో ఉద్యోగినులకు అనేక సందేహాలు తలెత్తడంతో సెప్టెంబర్ 29, 2008న దానికి సవరణలు చేస్తూ మరో సర్క్యులర్ జారీ చేశారు. అందులోని కొన్ని వివరాలు...

నిబంధనలు....

సెలవులు కచ్చితంగా అవసరం అనుకున్నప్పుడు మాత్రమే వాడుకోవాలి.

తమ లీవువల్ల ఆఫీసు పనికి ఆటంకం కలగకుండా చూసుకోవాలి.

సి.సి.ఎల్ను తప్పనిసరి అవసరంగా భావించాలి. హక్కుగా పరిగణించి డిమాండ్ చేయకూడదు.

సంబంధిత అధికారి సెలవు మంజూరు చేసిన తర్వాత మాత్రమే సిసిఎల్ ఉపయోగించుకోవాలి.

సి.సి.ఎల్ కూడా ఆర్జిత సెలవు కింద పరిగణించాలి. ఆ పద్ధతిలోనే మంజూరు చేయాలి.

జాతీయ సెలవులూ, పండుగ సెలవులూ దీనితో కలిపి లెక్కిస్తారు. ఆర్జిత సెలవు సౌకర్యం లేనివారికీ, అప్పటికే పూర్తిగా వాడుకొని ఉండి తప్పనిసరి సిసిఎల్ అవసరమైన వారికీ ఇది వర్తిస్తుంది.

కేంద్ర ప్రభుత్వం ప్రసూతి సెలవులను తోడు ‘చైల్డ్ కేర్’ లాంటి అదనపు సౌకర్యాలు కూడా కల్పించింది. కానీ రాష్ట్ర ప్రభుత్వం నాలుగు నెలలు మెటర్నటీ లీవు తప్ప ఇతర ప్రత్యేక సౌకర్యాలేవీ కల్పించట్లేదు. ఇప్పటికైనా కల్పించాలని వారు కోరుతున్నారు. ప్రస్తుతం చాలామంది గర్భకోశ వ్యాధి బారిన పడుతున్నారు. దీనికి సర్జరీ తప్పని సరి అవుతోంది. కాబట్టి రాష్ట్ర ప్రభుత్వశాఖల్లో పనిచేస్తున్న 40 సంవత్సరాలు దాటిన ఉద్యోగినులందరికీ దీనికోసం 45 రోజులు ప్రత్యేక సెలవులు కల్పించాలని అడుగుతున్నారు. “అంతే కాదు ఆరవ వేతన పే కమిషన్ ప్రకారం కేంద్ర ప్రభుత్వం కల్పించిన సౌకర్యాలన్నీ కల్పించాలి. స్టడీలీవ్స్, చైల్డ్ కేర్ లీవ్స్ తో పాటు ఇతర అవసరాల రీత్యా అదనపు సౌకర్యాలు కూడా కల్పించాలి” అని కోరుతున్నారు. విద్యా శాఖలోలోని ఉద్యోగినులకు ఐదు రోజులు ప్రత్యేక సెలవులు పొందే అవకాశం ఉంది. ఇతర శాఖల్లోనూ ఇది వర్తింజేయాలనీ, మెటర్నటీ లీవులు 180 రోజులు ఇవ్వాలనీ ఉద్యోగినులు కోరుతున్నారు. ప్రభుత్వం నియమించిన ఐఎఎస్ అధికారుల కమిటీ కూడా ఈ విధమైన సౌకర్యాలు కల్పించాలని సిఫార్సు చేసింది. కానీ ప్రభుత్వమే అమలు చేయట్లేదు. ఇకనైనా అమలు చేయాల్సిన అవసరం ఉంది.

◆ ◆ ◆



**GOVERNMENT OF ANDHRA PRADESH**

**ABSTRACT**

Revenue Department - Village Administration - Village Servants participated in Strike from 22.12.2008 to 05.02.2009 - Strike called off - Request for treating the strike period as duty and pay honorarium -

**Accepted - Orders - Issued.**

**REVENUE (VA) DEPARTMENT**

**G.O.Rt. No. 1409 Dated 22-09-2009**

**Read the following:**

1. G.O. Rt.No 1788, Revenue (VA) Dept., dated 16.08.2007.
2. Agreement reached between the Government and the A.P. Village Servants' Association on 5.2.2009
3. Representation of A.P. Village Servants' Association dated 7.2.2009
4. From the CCLA, A P., Hyderabad Lr. No. A2/24/2005, dated 9.2.2009

**ORDER**

1. In the reference 4th read above the Chief Commissioner of Land Administration, A.P., Hyderabad has stated that the General Secretary, Andhra Pradesh Village Servants Association in the reference 3rd cited has requested for payment of honorarium for the strike period from 22.12.2008 to 05.02.2009, among other demands.
2. The Chief Commissioner of Land Administration, A.P., Hyderabad has further stated that, there is a precedent wherein Government considered the request of the Village Servants for treating the strike period from 21.3.2007 to 19.4.2007 (30 days) as 'on duty' besides payment of honorarium for the strike period in the reference 1st read above and requested the Government to issue necessary orders on the request of Village Servants' Association now.
3. Government, after careful examination of the matter hereby decide to consider the request of the Andhra Pradesh Village Servants' Association as 'a special one- time gesture' and accordingly, order that the strike period from 22.12.2008 to 05.02.2009 (46 days) of the Village Servants in the State shall be treated as 'On Duty' and to pay honorarium for the said period.
4. The Chief Commissioner of land Administration, A.P., Hyderabad / all the District Collectors in the State shall take necessary action in the matter, accordingly.
5. This order issues with the concurrence of Finance (Expr. Revenue) Department vide their U.O. No.23949/541/FR.I/09 dated 19.09.2009

**(BY ORDER AND IN THE NAME OF THE GOVERNOR OF ANDHRA PRADESH)**

**ASUTOSH MISHRA**

**PRINCIPAL SECRETARY TO GOVERNMENT**

**"Farwarded by order"**

**Section Officer**



## ANDHRA PRADESH STATE CIVIL SUPPLIES CORPORATION LIMITED

Regd. Office: 6-3-655/1/A, C.S. Bhavan, Somajiguda,  
Hyderabad.

PROCEEDINGS OF THE VICE CHAIRMAN & MANAGING DIRECTOR  
PRESENT: SMT.B. UDAYALAKSHMI. IAS

No. PDS 2/Movt.11(1) Hamalies/2008-09

Dated: 16-09-2009

Sub APSCSL - PDS- Enhancement of handling charges in respect of the hamalies working at Mandal Level Stockist Points of the A.P. State Civil Supplies Corporation Limited – Implementation of Govt orders – Orders issued.

Ref :

1. G.O. Ms No. 42, dated 08.05.2006 of Consumer Affairs, Food & Civil Supplies (CS.I) Dept.
2. VC & MD Procdgs No. PDS 2/Move 11(11)/2001-02, dated 15.05.2006.
3. Representation of various Civil Supplies Hamalies Union for enhancement of Hamali charges.
4. G.O.Ms. No. 49. dated 01.09.2009 of Consumer Affairs. Food & Civil Supplies (CS.I) Dept.

On the request made by the various Hamali Unions working at the MLS Points/ Godowns of A.P. State Civil Supplies Corporation Limited, the Government vide reference 4<sup>th</sup> cited have issued orders enhancing the piece rate of existing handling charges payable to the Hamalies for handling of foodgrains at MLS Points from the date of issue of Government orders in the reference 4<sup>th</sup> cited.

	Existing rate	Enhanced rate
1. Unloading, Weighment and Stacking	Rs. 2.00 per qtl.	RS. 2.50 per qtl
2. De- stacking, Weighment and Loading.	Rs. 2.00 per qtl	Rs. 2.50 per qtl
<b>Total</b>	<b>Rs. 4.00 per qtl</b>	<b>Rs. 5.00 per qtl</b>

All the District Managers are requested to adopt the above enhancement of hamali charges immediately. They are also requested to acknowledge the receipt of circular by return of post.

**Sd/- B.Udayalakshmi.**

**V.C. & MANAGING DIRECTOR**



సామాజిక సేవల రంగంలో స్థూల జాతీయోత్పత్తి (జిడిపి)లో ఖర్చు జర్మనీలో 25%, ఫ్రాన్స్‌లో 23%, అమెరికాలో 13%, ఇంగ్లండులో 12% ఉండగా (2008-09 ఆర్థిక సం॥లో) మన దేశంలో కేంద్ర, వివిధ రాష్ట్రాలు కల్పించేస్తున్న ఖర్చు 6.72% మాత్రమే.

### దాని ఫలితమేంటో తెల్సా?

భారతదేశంలో ప్రసవించే తల్లుల్లో ప్రతి 5 ని॥లకు ఒకరు మరణిస్తున్నారు. సెంటర్ ఫర్ రిప్రొడక్టివ్ రైట్స్ ప్రకారం పురిటిలో చనిపోయేతల్లులు లక్షకు 301

ఆర్థి సంక్షోభం నుండి బయట పడేందుకు ఇప్పటి వరకు అన్ని ప్రపంచ దేశాలు కల్పి ఇచ్చిన బెయిల్‌డౌట్ ప్యాకేజీలు సుమారు 12 లక్షల కోట్ల డాలర్లు దీన్నో అభివృద్ధి చెందిన దేశాల వాటి 10.2 లక్షల కోట్ల డాలర్లు కాగా, మిగిలింది ఇతర పేద దేశాలది!

2008-09 ఆర్థిక సం॥లో మనదేశంలో ఇచ్చిన రాయితీ రూ. 4.18 లక్షల కోట్లు దాన్ని ఈ సం॥ కూడ కొనసాగించాలని నిర్ణయించారు. నెలకు లక్ష రూ॥లు ఆపైన ఆదాయం వున్నవారికి ఈ 2009-10 బడ్జెట్‌లో ఒక్క ఆదాయపు పన్నులోనే ఇచ్చిన రాయితీ రూ 10 వేల కోట్లు!

### కరువు నల్ల ధరలు పెరిగాయో?

ఔనంటున్నారు కాంగ్రెస్ పెద్దలు. కాదంటున్నారు అర్థశాస్త్ర వేత్తలు. లెక్కల్లో సహా చూపిస్తున్నారు. 2009 జులైలో ప్రపంచంలోనే అత్యంత చౌక అయిన కారు మన దేశంలో ఉత్పత్తి చేశాం. “శభాష్ ఇండియా!” కాని అదే నెల్లో ప్రపంచంలో మరే దేశంలోనూ లేనంత ఎత్తుకి మన దేశంలో కందిపప్పు చేరింది. జులైకి దాని రేటు కిలోకి రూ 90/-

ఇదంతా కరువు వల్లేనని కాంగ్రెస్ వారు ఒట్టేసి మరి చెప్తున్నారు. 2004-08 మధ్య, మంచి వానలు పడి సశ్యామలంగా పంటలు పండిన దశలో వ్యవసాయోత్పత్తుల రికార్డు స్థాయిలో ఉందని చెప్పుకున్న రోజుల్లో బియ్యం ధర 46 శాతం, గోధుమల ధర 62 శాతం, గోధులమ పిండి 55 శాతం, ఉప్పుధర 42 శాతం పెరిగాయి. 2004 కంటే 2008 నాటికి పై అన్నింటి ధరలు 40 శాతం పెరిగాయి. 2009 ఎన్నికల ముందు కొద్దిగా సేదదీరి గత 3 నెల్లుగా పైపైకి దూసుకు పోతున్నాయి.

(హిందూలో పి.సాయినాథ్)

### హాం ఫట్! పేదరికం తగ్గిపోయింది చూస్కోండి!

“పేదరికాన్ని తగ్గిస్తాం!” ఇది ఢిల్లీ సింహాసనం ఎక్కిన ప్రతి నాయకుడు చెప్తున్నదే. గతంలో శ్రీమతి ఇందిరాగాంధీ “గరీబీ హారావో!” అని నినాదమిస్తే నిజంగానే పేదరికాన్ని పోగొడుతుంది కామోసు! అని జనం అనుకుంటే ఆమె ప్రభుత్వం ఆరోజుల్లో గరీబోంకో హారాదియే! (పేదల్నే పారదోలింది)

తొండ ముదిరి ఊసరివెల్లి ఐనట్లు ప్రస్తుత పాలకులు దారిద్ర్య రేఖను క్రిందికి జరిపి “పేదరికాన్ని తగ్గించాం ఫోండి!” అని చిందులేస్తున్నారు. మన దేశంలో యుపిఎ-2 లెక్క ప్రకారం గ్రామీణ ప్రాంతాల్లో రోజుకి రూ॥3 లు, పట్టణాల్లో రోజుకి రూ. 18.5లు ఖర్చు చేసే వారు మాత్రమే పేదలు అంటే ఏ పట్టణంలోనైనా ఒక్క పూట కూడ భోజనం చేయకుండా, ఒక్క “టీ” కూడ తాగకుండా రోజూ 3 పేట్లు (అంటే మూడు పూటలు) ఇడ్లి తినేవారు పేదలు కాదన్న మాట!

హత విధి!

పేదరికాన్ని తగ్గించడానికి ఇంత మంచి మార్గం కనుక్కొన్నందుకు మన ఇద్దరు సింధులకూ (మన్మోహన్‌సింగ్, మాంటేగ్‌సింగ్ 2009-10 సం॥ అర్థశాస్త్రంలో నోబుల్ బహుమతి ఇవ్వాలిందే మరి!

### ఎంతసేపు నీరు నింపినా జలైద నిండుతుందా?

“సంక్షోభం పోయింది, ఇక మనం పట్టాలెక్కినట్లే!” అని అమెరికాలో కొందరు పండితులు చెప్పటం, దాన్ని మీడియా భూగోళమంతా మోసు కెళ్ళడం. దాన్నీ చదివిన వారు, విన్నవారు “హమ్మయ్య!” అనుకోవటం నేడు పరిపాటి అయిపోయింది.

అమెరికాలో దివాలా ఎత్తుతున్న బ్యాంకుల సంఖ్య పెరుగుతునే ఉంది. 2009లో నేటి వరకు 95 అమెరికన్ బ్యాంకులు బోర్డులు తెప్పేశాయి. దివాలా ఎత్తుతున్న అనేక బ్యాంకులకు కేరటేకర్ పనులు నిర్వహిస్తున్న ఆదేశ “ఫెడరల్ డిపాజిట్ ఇన్సూరెన్స్ కార్పొరేషన్” మాత్రం కూలీపోయే దశకు చేరుతున్న బ్యాంకుల సంఖ్య 2009 ద్వితీయార్థంలో 416కు చేరిందని చెప్పింది.

ఐరోపా పరిస్థితే ఇలానే అఘోరించింది. 58,000 కోట్ల డాలర్ల నష్టాల్లో యూరోపియన్ బ్యాంకు ఉంటాయని వారి అంచనా వారిదేశంలోని బ్యాంకులకు, ఇన్సూరెన్స్ కంపెనీలకు “డ్రైస్ టెస్ట్” చేయాలని యూరోపియన్ యూనియన్ ఆర్థిక మంత్రులు నిర్ణయించారట!


టైమ్స్ ఆఫ్ ఇండియా

2009, సెప్టెంబర్ 28






సిఐటియు రాష్ట్ర కార్యవర్గ సమావేశాలు





KLVOI A429



సెమినార్‌లో ప్రసంగిస్తున్న సిఐటియు ప్రధాన కార్యదర్శి  
కా॥ అమీన్





ಕುಟುಂಬ ಕಾರ್ಡ್  
ಪುಸ್ತಕಾಲ ಪರಿಶೀಲನಾಪಟ್ಟಿ

ಪುಸ್ತಕಂ ಸಂಖ್ಯೆ	KLVOIA429
ಪುಸ್ತಕಂ ಪೆರು	25/8/23
ಕಾರ್ಡ್	25/8/23
ಮುಂದು ಅಕ್ಕ	31
ಪುಸ್ತಕ ಅಕ್ಕ	No
ಮೊತ್ತಂ ಪೆಜೆಲು	No
ಪೆಜೆ ಸೇವೆ ಪೆಜೆಲು	No
ಖಾಕೆ ಪೆಜೆಲು	No
ಲೆವೆ ಪೆಜೆಲು	No
ಕಯಾರು ವೆಸೆವದಿ	Nandani
ಪೆಜೆಲು ವಿದವೆವದಿ	Nandani
ಪ್ಯಾನ್ ವೆಸೆವದಿ	Mount Ka
ಪರಿಶೀಲನೆ ವೆಸೆವದಿ	AMRUTHA
ಪೆಜೆಲು ಪರಿಶೀಲನೆ	
ಲೆಂಡಿಂಗು ವೆಸೆವದಿ	
ಪ್ಯಾಕಿಂಗು ವೆಸೆವದಿ	
ಪ್ಯಾನ್ ವೆಸೆವದಿ	
ಕಪ್ಪುಲು	No
ಪರಿಶೀಲನೆ	good